

درمچ او سبک



Ketabton.com

ناول

لیکوال: زاہد اللہ عجلاند

بِسْمِ اللَّهِ الرَّحْمَنِ الرَّحِيمِ

۱۵ کتاب

نوم یې	:	د هجر او بنکې
لیکوال	:	زاهد الله خلاند
اړیکه	:	0764116713
ایمیل ادرس	:	Zahidullah.zaland24@gmail.com
خپرنډوی	:	حیدر خېل ادبي بهیر (خوست)
خپرنلړ	:	(۳۱) یو دېرشم
چاپ شمېر	:	(۱۰۰۰) زر ټوکه
چاپ ځای	:	میرویس کاروان مطبعه (خوست)
چاپ کال	:	۱۳۹۶ هـ ش / ۲۰۱۷
پښتني، کمپوز او ډیزاین	:	صابر گل زیار
د موندنې ځایونه:	:	

- ✓ اربانا کتاب پلورنځی
- ✓ لېوال کتاب پلورنځی
- ✓ خیر الناس کتاب پلورنځی
- ✓ شاهین کتاب پلورنځی
- ✓ فیصل کتاب پلورنځی
- ✓ انور شهاب کتاب پلورنځی دوسره که بازار کوتی (حیدر خېل)
- ✓ علمي کتاب پلورنځی (ګردیز)

ب

ڊالۍ

خپلې ڪراني او مهرباني مورچاني ته، چې زما په
پالنه او روزنه ڪي يي نه ستري ڪېدونڪي هلي ڇلي
ڪري دي، په پوره نري مينه ڊالۍ ڪوم.

زاهد ڄلاند

د خبرندوی بهیر یادښت

د پښتو ادب او فرهنگ او مورنۍ خوږې ژبې (پښتو) د ښه چوپړ او خدمت په موخه حیدرخېل ادبي بهیر تل هڅه کړې او کوي یې، چې ادبي ښه ارونه، شاعرانه راټولیدنې، د کره کتنې محفلونه او علمي سیمینارونه جوړ او هېوادوالو په ځانگړي ډول خوست مېشتو فرهنگپالو ته دا ثابته کړي چې دغه بهیر یو هڅیالی او زیار ایستونکی بهیر دی.

نوموړي بهیر د خپل زیار او هڅو په نتیجه کې د پسر زلمي شاعران او لیکوالان له دې بهیر سره په ګډ یون له ځانه سره د بریا او ښې غوږېدنې د ستر او ښه راز په لور روان کړي او رهبري کړي دي. حیدرخېل ادبي بهیر تل له دې پښتانه ارمان او پښتنې هیلې سره مخ په وړاندې ځي، چې د هغو زلمکیو شاعرانو شعرونه، ناولونه، ژباړې.... چې د پښتو د ادب په زرین اسمان کې یې د څلېدونکو ستورو په څېر ځای نیولی دی له ورکاوې څخه وژغوري او کتابي ښه ورکړي.

یاد بهیر دا ځل د کتابونو د چاپ د لړۍ یو دېرشم ګام د زاهدالله ځلاند ناول (د هجر اوښکې) د چاپ په ښه سمبال کړی دی. په ناول کې په قاجاقي بهرنیو هېوادونو د سفر او د هغې د ستونزو په اړه واضح معلومات وړاندې شوي دي، هیله ده په مینه یې ولولئ.

مونږ په خپل وار ددغې ناول مبارکي زاهدالله ځلاند ته، ټولو خوست مېشتو فرهنگیانو، شاعرانو، لیکوالانو، د پښتني فرهنگ خواخوږو او په تېره بیا ناول لوستونکو ته وړاندې کوو.

ځلاند ته د زیاتو بریاوو په هیله.

شاکرالله شاګر

د حیدرخېل ادبي بهیر مشر

د حیدر خېل ادبي بهیر لخوا چاپ شوي کتابونه

نمبره	د کتاب نوم	ليکوال / شاعر	چاپ کال
۱	حیدر خېل ادبي ستوري	بېلابېل شاعران	۱۳۸۸
۲	تاخو ويل چې زه به نښه درکړم	نور شاه نوران	۱۳۸۹
۳	ملي مبارز علامه محمود طرزی	نصراحمد روښان	۱۳۸۹
۴	منگي او تېري	نواب صديقي	۱۳۸۹
۵	درد (ناول)	لاهور جان همت	۱۳۸۹
۶	کول ايډيټ	نظيف ساحل	۱۳۸۹
۷	د هوسۍ او ښکې	نواب صديقي	۱۳۹۰
۸	يبره (د هايکو ټولگه)	محمد الله مقبل	۱۳۹۰
۹	يوه شيبه مې له زړه نه ووځي	زاهد الله عاطف	۱۳۹۰
۱۰	ظهور گرامر	شاکر الله شاکر	۱۳۹۱
۱۱	خوست کې گرمي ده ماته کيږده چنارونه	بېلابېل شاعران	۱۳۹۱
۱۲	سيند په اوښکه کې	نظيف الله نظيف	۱۳۹۱
۱۳	د نړيوالو سازمانونو د رامنځته کېدو تاريخي بهير	پوهنيار محمد الله مندوزی	۱۳۹۱
۱۴	حرارت فزيک	مولا خان زيارمل	۱۳۹۲
۱۵	د ښکمرغۍ او برياليتوب راز	ژ-نصير احمد روښان	۱۳۹۲
۱۶	چې په سهار کې مې لمانځه ته بولي	جلال خپلواک	۱۳۹۲
۱۷	طالبه زړه دې رانه يورو (ټپيزې)	مازديگر گل ټکر	۱۳۹۳

۱۸	ما مه پریږده یوازې (ناول)	محمد خان ریحان	۱۳۹۳
۱۹	ظهور گرامر (دویم چاپ)	شاګر الله شاګر	۱۳۹۳
۲۰	چې روانېږي لاس دې راکه (تپیزې)	ماز دیګر گل ټکر	۱۳۹۳
۲۱	د نړیوالو سازمانونو د رامنځته کېدو تاریخې بهیر (دویم چاپ)	پوهنمل محمد الله مندوزی	۱۳۹۴
۲۲	اساسي حقوق او سیاسي مؤسسې	ژ-پوهنمل محمد الله مندوزی	۱۳۹۴
۲۳	زلزله (ادبي ټوټې)	نسیم لېوال	۱۳۹۴
۲۴	طالبه زړه دې رانه یوړو (تپیزې) دویم چاپ	ماز دیګر گل ټکر	۱۳۹۴
۲۵	زما د مینې ډېره	رحمن الله تنی	۱۳۹۵
۲۶	د ماز دیګر سترګه ډوبیږي	ماز دیګر گل	۱۳۹۵
۲۷	یو د شیبه مې له زړه نه ووځي	زاهد الله عاطف	۱۳۹۵
۲۸	د شهید لېوانګل حبیبی یاد	بېلابېل لیکوالان	۱۳۹۵
۲۹	د عمومي نړیوالو حقوقو د شخصیتونو پېژندنه	پوهندوی محمد الله مندوی	۱۳۹۶
۳۰	خوست کې گرمي ده ماته کیږده چنارونه (دویم چاپ)	بېلابېل شاعران	۱۳۹۶
۳۱	د هجر اوښکې	زاهد الله څلاند	۱۳۹۶

دروازه وټکېده، بوډی سلام وگرځاوه، وټوخیده، دروازی ته یې وکتل، چې تر نیمايي لرې شوې وه. پر ملنگ یې سترگې ولگېدې، خدای جل جلاله ته یې لاسونه پورته کړل، لنډه دعا یې وکړه، له سترگو یې اوبسکې وبهیدې.

پورته شوه ملنگ ته یې سترگې ورواوبستې، ملنگ ځوان ښکاریدو، ښایسته او دنگه ځواني یې درلوده. د زیرې او د سروینستان یې دومره لوی شوي وو چې له ورايه د لیونی غونډې ښکارېده.

بوډی په څیر، څیرور وکتل، لکه چې ویې پیژانده، شاید پخوانۍ دعا یې هم دهغې په حق کې کوله، له سترگو یې اوبسکې بهیدې او د گریوان لاره یې خپله کړې وه، بوډی د دروازی په طرف په حرکت کې وه او خپله لاره یې لنډوله.

د ملنگ هم زړه وارونه کړ، هیجاني ښکاریده، د دروازی پر درشل یې پښه کېښوده او کورته دننه شو، په سترگو کې یې د خوښۍ اوبسکې وځلیدې داسې ښکاریده، لکه په لمړي ځل یې چې دا دنیا لیدلې وي، د بوډی له خولې ورو، ورو دا غږ راوتو چې زویه! زویه! دا ته یې؟ زه خو خوب نه وینم؟ او د ملنگ له غاړې یې لاسونه تاو کړل.

په چغو چغو یې وژړل، یوه نه انځوریدونکې صحنه وه، دواړو داسې د زړه له خلاصه ژړل چې تا به ویل؛ زړه به یې وچوي، خو داسې ونه شول، دا د خوښۍ اوبسکې وې او د خوشحالي ژړا وه، بوډی ملنگ پر تندي ښکل کړ، له

لاسه يې ونيوه او کوتې ته يې دننه کړ، ملنگ پر زاړه پوزي کېناستو، يوې
اوبلې خوا ته يې سترگې واړولې.

دا يوه کوچنۍ کوټه وه، ديوالونه يې له خټو څخه جوړ وو، د پاسه پرې
لرگي ايښودل شوي وو، مخامخ دېوال ته يو ښکاري ټوپک او يوه توره
ځوړنده وه، ځوان په سوچونو کې داسې ډوب و، چې د بودۍ يوه خبره يې هم نه
اوریده.

بودۍ د ملنگ پر سر لاس ور تېر کړ، گډوډ وينستان يې ورته سم کړل،
ملنگ مخ وړ واړوه او له سترگو يې اوبښکې روانې شوې، بودۍ د زاړه پروني
پر خنده اوبښکې ورپاکې کړې او زياته يې کړه: زويه! شکر چې ته راغلې،
خداي (جل جلاله) ماته بېرته نوی ژوند راکړ، ماته يې خوشحالي راکړه، سترگې
مې روښانه شوې، زه پوهېدم چې ته به خامخا راځې، هر څوک ما پرېښودی
شي، خو ته ما يوازې نه شې پرېښودی، اخ! زما ښکليه زويه! زما نازوليه
زويه! دا په څه حال شوی يې، زه پوهېدم چې څومره تکليفونه به در باندې تېر
شوي وي، مسافري د سړي عمر کموي، خو په دې حال هم ډېر شکر چې ته
راغلې.

دا زما لپاره هر څه دي، ستا په لېدو مې ټولې گيلې ختمې شوې، د
ژوند ټول تکليفونه مې له ياده ووتل، شکر خدايه ډېر شکر چې زما زوی دې
ماته راوستو، زويه! ته کېنه، زه چای راوړم.

زینب او ښکلا ته به هم زیږی ورکړم، خدای (جل جلاله) خبر دی، خومره به درته خوشحاله شي، بوډی پورته شوه، له کوتې بهر ووته، ملنگ په سوچونو کې ډوب شو، له ځان سره یې وویل: یه خدایه! مور مې څه وایي، کومه زینب او کومه ښکلا یادوي؟ دی لا په دې سوچونو کې و، چې د کور د لویې دروازې درز شو او څوک په بېړه ترې راتېر شول، په لوړ اواز یې د وروره! وروره! نارې وهلې. دواړه غبرګې د کوتې له دروازې دننه شوې، په حیرانۍ یې د ملنگ غونډې سړي ته ور وکتل، په سوې غږ یې په یوه اواز د وروره نارې کړې او د خپل ورور په غېږه کې ور پرېوتې.

د زړه له خلاصه یې په چېغو، چېغو وژړل او د خوشېو لپاره یې له سترگو د خوشحالی او ښکې وبهیدې، ملنگ دواړه پر خپل ځان پورې کلکې ونيولې، هیجاني ښکاریده، یو داسې څوک یې په غېږه کې پراته وو چې ده هیڅ نه پیژندل او تر ټولو نږدې اړیکه یې ورسره درلوده، په یو او بل مخ یې دواړه خویندې ښکل کړې، موری یې له دروازې را ننوته، چای یې د ملنگ مخې ته کېښود.

ښکلا چې له زینب څخه مشره ښکاریده، پیالې یې ډکې کړې، ځوان د مور پر طرف ور وکتل، موری یې مخې ته کېناسته، ځوان په بنده، بنده ژبه وویل: مو... موری هغه... هغه زما پلار ماما... د ماما ناوې او... او... هغه... هغه سیمه هغوی چېرته دي؟ موری یې خپلې اوبلنې سترګې د پړوني پر څنډه پاکې کړې او زیاته یې کړه: زویه! کلونه تېر شوي دي، د چا قسمتونه چېرته او د چا

قسمتونه چېرته دي او د چارو زى ختمې شوې دي، مور يې همدا سې خبرې
پسې وغزولې، خو ملنگ رد رد ور کتل.

د بوډا کليوال کيسې يې ذهن ته راغلې او خبرې يې يوه، يوه ورته
رښتيا ښکارېده، تياره په خواړدو وه، ورځې خپله واکمني شپې ته ور
سپارله، پر اسمان وريځې را خوارې شوې، تابه ويل؛ لکه چې اسمان هم د
دغې غمجنې کورنۍ پر دې غمجنه صحنه زړه را ډک شوى دى او د خپلو
اوبښکو تويېدو لپاره يې وريځې لا پسې پخې کړې، څو شېبې وروسته په
شرک سره باران شروع شو، بوډى ملنگ له مټو ونيوو، و يې ښور او، و يې
ويل: زويه! ته خو ښه يې کنه؟

ملنگ سلگۍ وکړه، لکه له خوبه دې چې را وينس کړى وي، د مور
لاسونه يې پر خپل وجود باندې احساس کړل، خواړه ور ولگېدل، کلک يې پر
خپله سينه ونيول، پر خپلو سترگو يې وموښل او ښکل يې کړل، دا چې پياله
ور څخه سره شوې وه، زينب ورته مخته پياله ونيوه.

ملنگ يو څو غړپه ترې وکړل، د کوټې له چت د باران څاڅکي را تويېدل
او پر ځمکه له لگېدو سره يې ټکا پورته کېده، څو ځايه کوټه راڅخېده او
ښکلا به په څاڅکو پسې گرځېده او لوښي به يې ورته کېښودل، ترڅو کوټه
لمده نه شي، خو ملنگ بيا له ټک، ټک ډېر خوند اخيسته.

لسگونه او سلگونه خاطرې يې ورته يادولې، زينب د شاه له طرفه پر
ورور لاسونه را تاو کړل، ده د جينۍ سر پر خپل زنگون کېښود، بوډى وويل:

زه به د خوراک لپاره يو څه راوړم، بوډۍ له کوتې ووته، ملنگ له خپلو خویندو سره په ډېره مېنه خبرې کولې، دوی ډېرې خوشحاله معلومېدې.

زينب وويل: وروره! ته خو به بيا چېرته نه ځې کنه؟ او همداسې يې خبرې پسې وغزولې، ورور جانانه! زما باور و چې ته به خامخا راځې، هغه د کونډې لور به هر وخت پيغورونه راكول، چې تاسو خو هيڅوك هم نه لرئ، خو ما به ستاسو يادونه هر وخت ورته كوله، ويل به مې زما ورور به راشي بيا به زه تاته وښيم چې زمونږ څوك شته كنه؟

زينب غلې شوه، ښكلا وويل: د اختر په لومړۍ ورځ دې خان صاحب لور نوې جامې اغوستې وې، ماته يې وويل چې ته خو پلار هم نه لرې او ورور دې هم ورك دى، زه ډېره خفه شوم او ډېر د بې كسۍ احساس مې وكړ، ښكلا غلې شوه، څو شيبې وروسته بوډۍ کوتې ته راغله، د ملنگ مخې ته يې ډوډۍ كېښوده، د څو ورځو سره ډوډۍ يې په دومره خوند سره وخوړه، چې تا به ويل د نړۍ تر ټولو لوى لوى نعمتونه يې مخې ته ايښودلي دي.

ملنگ ډوډۍ په ډېر خوند سره وخوړه، مور يې په اوږدو دعا وكړه او خداى (جل جلاله) ته يې په څو، څو واړې د شكرانې لاسونه پورته كړل، ښكلا دسترخوان ټول كړ، مور يې وويل: زويه! اوس دا راته ووايه چې دا څو كلونه دې څنگه تېر كړل او څنگه دې مونږ پيدا كړو؟ ملنگ وويل: بس! مورې پرېږده ترڅه وختونه وو تېر شول زينب وويل: نه وروره مونږ اوس له ترڅو سره بلد شوي يو، ته به دې د ژوند كيسه خامخا مونږ ته كوي كنه مورې! بوډۍ مور يې د (هو) په مانا سرو خوځاوه.

ملنگ وويل: ښه نو بيا غوږ شئ: كله چې له دې ځايه روانېدم، تقريبا
څوارلس كلن به وم، موري يې هم د (هو) په معنا سر و خوځاوه، ملنگ بيا خپله
كيسه پيل كړه، سهار وختي وو په سپينه واوړه لمر خپل زير رنگ ښكاره كړ،
سخت ساړه وو، چې د كابل اډې ته ورسيدم.

يولوى (ششپاي) موټر ولاړو، موټروان د كابل! كابل! نارې وهلې،
ډېر خلك ولاړ وو، زه هم ورسره ودرېدم، موټروان وويل: كابل ته څې؟ ماد
(هو) سر ورته و خوځاوه، بالاخره موټر ډك شو، ټول په موټر كې كېناستود.
موټر پر سر تور تريل تړل شوى و، موټر حركت وكړ، لاره ډېره خرابه وه،
موټروان ډېر په احتياط سره تگ كاوه، واوړه ډېره زياته شوې وه، موټر كرار
كرار مزل كاوه، غرمه شوه ټولو د ځان سره له كوره دومره څه را اخيستي وو،
چې په لاره كې يې و خوري، خو يو زه بد قسمته وم، چې هيڅ راسره نه وو. ډېر
وږى وم خو چاره نه وه، وايي: ناكام پهلوان دى، (تېرا) ته ورسيدو، ټولو
دعاگانې كولې، ترڅو په خير ور څخه تېر شو، له يوې گولايي موټر تېر شو،
خو نور يې حركت نه شو كولای، واوړه ډېره زياته وه، اسمان شين و، سور باد
لگېده، موټروان وويل: ټول را كوز شئ، ټول له موټره را ښكته شو، موټر بيا
حركت وكړ، د (تېرا) تر سر پورې مونږ پياده لاړو ډېر زيات ساړه مې كېدو او
سخت وږى شوى هم وم، بيا موټر ته ور پورته شوو، مازديگر و د شپې ناوخته
لوگر ته ورسېدو او شپه مو په هوټل كې وكړه.

سهار د هوټل شاگرد غږ وكړ، لمانځو ته پورته شئ! لمانځونه مو ادا
كړل، چاى مو وڅښلو او بيا مو د كابل پر لور حركت پيل كړ، كابل ته

ورسېدو، شپه مو په کابل کې وکړه، په لومړي ځل مې کابل وليد، ډېر
 نښايسته راته ښکاره شو، هرې خوا ته مې کتل، زه خو په لومړي ځل له کوره
 وتلی وم، د شپې تیاره په خوریدو وه، د نیمروز د موټرو تم ځای ته په پوښتنو،
 پوښتنو ورسېدم، هملته په یوه هوټل کې مې ډوډۍ وخوړه، نور هم زیات
 خلک ناست وو، څوک چېرته او څوک چېرته په سفر روانېدل، د شپې په دوو
 بجو مو ترته پورته شوو او موټر د غزني پر طرف حرکت پیل کړ.

د غزني پر لارو ډېره واوره پرته وه، له ساړه مې طاقت نه کیده، د وجود
 ټول اندامونه مې ریږدیدل، په موټر کې یو ځوان څو ځله په ځیر، ځیرا وکتل،
 بیا را پورته شو له ځان تاو کړی څادر یې ماته ونيوه، ما وویل: نه بیا به ستا
 ساړه وشي، هغه مې تر څنگ کېناست څادر یې زما پر اوږو را واچوه، ډېر
 مهربانه ښکارېدو، ویې ویل: کله چې وږی کیږې، بیا ماته وایه، له همدې
 خبرې سره پورته شو او پر خپله څوکی کېناست.

له څنگ ملگري سره یې څه وویل او د افسوس په مانا یې سروڅو ځاوه،
 څادر مې پر ځان باندې راسم کړ، موټر به کله د واورې له امله یوې او کله بلې
 خواته ښویېده، له زابل او قندهار ورتېر شوو، هرات ته په رسېدو ډېر
 ستومانه شوي وو، په لاره کې دوه کسان نور هم راسره ملگري شول، چې ټول
 څلوېښت کسان شوو.

ترڅو سبا سهار ایران ته روان شو، پر سبا مو ځانونه څلورو قاچا قربانو
 ته وسپارل. پیسې یې له اوله را څخه واخیستې او وعده یې راسره وکړه، چې
 مونږ به دوی د ایران مرکز تهران ته رسوي، ټولو په پټه خوله ورسره ومنله،

ټول يې يو لوی موټر ته ور دننه کړو، څلور کسه قاچاقبران وو، هر يو لس لس کسان سره ووېشل.

لومړی خو په ما لانجه وه، هېڅ يو قاچاقبر ورسره نه پريښودم، ما ورته وويل نو بيا مو ولې دې ځای ته راوستم او پيسې مو را څخه واخيستې؟ په دې وخت کې همغه مهربانه ښکلی او ځواکمن ځوان وويل: چوپ شئ دا فکر مو ولې له اوله نه کولو، چې يو ځل مو راوستو، نو اوس به له مونږ سره ځي، په دې وخت کې د ايران پولې ته نږدې شوې وو.

قاچاقبر وويل: دلته ځای، ځای پوستې وي، خو پوليس پکې کم، کم وي نه شي مو را نيولی، زما پر خبرو به عمل کوي، ټولو خبره ورسره تاييد کړه، په پښوروان شوو، موټر را څخه وگرځېد، په يوه دره کې مو مزل پيل کړ، له نيم ساعت مزل وروسته د پوليسو پوستې وليدل شوې، ټول سره بېل شوو، په څلورو لارو روان شوو.

له لږ مزل وروسته پوليسو شپيلک راباندې شروع کړل، چې و موليدل ورته ودریدو اشارې يې راته کولې، ترڅو چې و مو دروي قاچاقبر وويل: منډه!

مونږ ټولو منډه کړه، قاچاقبر مخته او موږ شاته له څو غونډيو څخه په منډه واوښتو، زه ډېر سترې شوی وم، له هغه ځوان سره دې خداي (جل جلاله) ډېر ښه وکړي. ډېر کومک يې راسره وکړ، زما لاس يې کلک په لاس کې نېولی و، د ما ښام تياره په خوریدو وه، ناڅاپه نورو پوليس را باندې غږ کړ: چېرته روان

یئ، ودرېږئ! ټول ډېر ویریدلي ښکارېدل، پښې مې شلې شوې وې، حرکت موندنه شو کولای، درې پولیس مخامخ راته ولاړ وو.

قاچاقبر منډه کړه، مونږ هم ټولو منډه کړه، قاچاقبر راڅخه د ماښام په تیاره کې ځان ورک کړ او نور ټول ملگري هم راڅخه په تیاره کې پناه شول، زه او ځوان سره پاتې شوو، د غره په ډډه کې یو کور ته وردننه شوو، په کور کې یوازې یوه ځوانه نجلی وه، مونږ سخت پښېمانه شوو، ځکه چې بې اجازې راننوتلي وو، خو بله چاره نه وه، د پولیسو له وېرې مو دا کار کړی و، نجلی په درې ژبه له ځوان سره څه وویل او کوتې ته یې دننه کړو، ما خپل ملگري ته وویل: څه یې وویل؟ هغه وویل: ویل یې چې دلته تاسو ته هیڅ خطر نشته او تاسو کینئ، زه درته ډوډی راوړم.

ځوان راڅخه وپوښتل: ستا نوم؟ ماوویل عابد او ستا نوم؟ زما نوم حبیب الله بیا یې وویل: د کوم ځای او سپدونکي یې؟ ماوویل: لویه پکتیا خوست، ده وویل زه د غزني او سپدونکي یم، مونږ په خبرو سره بوخت وو، چې یو ځوان کوتې ته راننوت او ټوپک یې په لاس کې نېولی و، مونږ سخت وویږیدو، ځوان را نږدې شو او سلام یې راباندې واچاوه، مونږ هم ورته (علیکم السلام) وویل، ځوان ټوپک دېوال ته ودراره او دواړو ته یې لاس ورکړ، مونږ هم لږ ډاډه شوو.

ځوان وویل: څنگه ښه خويئ؟ حبیب الله ځواب ورکړ: هو! ښه یو، خو ښه غواړو مونږ ستا بې اجازې راغلي یو، ځوان وویل نه، نه هیڅ خبره هم نه ده، مونږ او ستاسو خو وطن داران یو، زه هم د افغانستان یم ما وویل په

افغانستان کې د کوم ځای یې؟ ځوان وخنډل بیا یې وویل: د کابل یم او زیاته یې کړه: مونږ دلته د یو کال راهیسې اوسېږو، تاسو یې چې کوټې ته راوستې وئ، هغه زما مېرمن ده (گل مکې) نومېږي، تاسو ته ډېره زیاته خوشحاله ده، وایي وروڼه مې راغلي دي.

زه ډېر حیران شوم، بیا مې په تعجب ترې وپوښتل: بیا دلته څنگه راغلي یئ او په دغو غرو کې ولې اوسېږئ؟ و یې خنډل د پښتو سختو رواجونو د غرو کړې یو.

دروازه ټک، ټک شوه، ځوان ور باندې غږ وکړ! گل مکې ډوډۍ تیاره شوه؟ ځواب راغی هو. ځوان وویل: نو څه ته انتظار کوئ راوړه یې جینی راغله او زموږ مخې ته یې دسترخوان هوار کړ، ډول، ډول خوراکونه یې تیار کړې وو او زیاته خوشحاله معلومېده، حبیب الله وویل: نور هم څوک راځي؟ ځوان وخنډل، نه؛ نور څوک راځي؟ حبیب الله بیا وویل: نو دا دومره شیانو ته څه ضرورت و؟ ځوان وویل: ولې مونږ درته پښتانه نه ښکارو او که له تاسو ښه میلمانه غواړم او بیا رښتیا هېر مې شول، اخېر میلمانه د چای یئ؟! په هر حال ډوډۍ مو سره وخوره، ډېره خوندوره تیاره شوې وه، له ډوډۍ وروسته مو چای وڅښلو او لمانځونه مو هم اداء کړل.

حبیب الله له ځوان پوښتنه وکړه: بښنه غواړم لومړی مې له یاده ووتل، زما نوم حبیب الله او زما د ملګري نوم عابد دی، د خوست ولایت اوسېدونکی دی او زه د غزني اوسېدونکی یم او تاسو؟ ځوان وویل: زما نوم عارف دی، د کابل یم او په ما ګرانه گل مکې بیا د ننګرهار اوسیدونکې ده، د کابل په

پوهنتون کې مو سره ليدلي وو او قسمت تردې ځايه را ورسولو، ډېرې خبرې
 مو سره وکړې، بيا حبيب الله وويل: که مونږ ته اجازه وي، نو مونږ به له تيارې
 څخه گټه پورته کړو او لاړ به شو، ځوان وويل: نه! شپه له مونږ سره تېره کړئ،
 مونږ زيات درته خوشحاله يو او بله دا چې هسې نه لاره غلطه کړئ.

په دې خبرو سره بوخت وو، چې يو ناڅاپه د پښو ترپه هار شو او بيا
 چيغې پورته شوې، عارف وويل: دغه سخت ظالمان دي، لکه چې بيا يې څوک
 راگېر کړي دي، ما وويل: نور به څوک وي، خو زموږ ملگري به يې راگير کړي
 وي.

ډېرې سختې سختې نارې يې وهلې، ډېر زړه مې وړ باندې بد شو، خو
 هيڅ مو له لاسه نه وو پوره، وروپه ورو يې چغې کمېدې، عارف وويل: لکه
 چې پوستې ته يې بوتلل، حبيب الله بيا د تلو وويل: عارف ډېر ټينگار وکړ،
 خو حبيب الله له پريکړې نه واوښتو.

وروسته عارف وويل: چې څئ، نو بيا همدغه بنه وخت دی، دوی به
 همغه پوستې ته بيولي وي او له دې وروسته خو هسې هم خپلو، خپلو ځايونو
 ته ځي، له عارف مو چې رخصت را اخیستو، ويې ويل: نه لږ درسره ځم چې
 لارې ته مو برابر کړم، له کوره د راوتو په حال کې وو، چې وورسته مې د يو چا
 شتون احساس کړ، مخ مې وړ واړوه، زما پر اوږه يې لاس کېښود، همغه
 پېغله وه، په دسمال کې يې يو څه گنده کړې وو، هغه يې را کړل، ويې ويل:
 هيله ده چې د يوې خور په غريبانه تحفه خفه نه شئ او په ډېر څه يې ومنئ.

ماوويل نه خورې! دا ته څه وايي، ستا احسان به مونږ هيڅ کله هم هېر نه کړو او تل به يې يادوو، نجلی وويل: دغه کور ستاسو خپل کور دی، هر وخت چې په دغه لار تيرېږئ، نو د خور پوښتنه مو خامخا کوي، ما وويل ما پخوا د خور مينه نه وه لېدلې، ځکه چې نه مې درلوده او س مې چې خور پيدا شوه، د خور سره مې بې کچې مينه هم پيدا شوه.

هغه وخت چې له نجلی څخه رخصتېدو، په سترگو کې يې اوښکې راغلې، لاس يې راکړ، اوښکو يې زما په زړه کې لارې جوړې کړې، زړه مې وژړل او سترگو مې اوښکې توی کړې او ترې روان شوم، له عارف سره روان شوو، لږ مزل يې راسره وکړ، په يوه دره يې ور برابر کړو، رخصت مو سره واخيست او روان شوو.

دغه دره له زياتو ونو ډکه وه، ساړه زيات وو، خو د مزل کولو له امله گرم وو، تقريباً نيم ساعت مزل مو وکړ، يوه پراخه ځای ته ووتو، دوه لارې مو مخې ته راغلې، حبيب الله وويل: په دغه لار به روان شو، توکل په الله روان شوو، ډېر مزل مو وکړ نيمه شپه وه، په کمه اندازه کې مو هم څه نه ليدل، کله له يوې ډبرې او يا ونې سره او کله له بلې سره لگېدو، له شاه را باندې غږ وشو، په رگونو کې مو د يوې شېبې لپاره وينه وچه شوه.

حبيب الله ماته وکتل، پوليس را غږ کړ، په خبرو يې نه پوهېدو حبيب الله وويل: راځه د پوليسو خواته ورغلو، يوې خواته يې د کېناستوراته وويل، چې ومې کتل درې کسان نور هم ناست وو، همغه کسان وو، چې له مونږ سره يو ځای راغلي وو، تقريباً يو ساعت يې کېنولو او بيا يې په يو

نامعلوم لوري روان کړو، له څو غونډیو تېر شوو اوخیر پوستې ته ورسیدو،
پوستې ته یې دننه کړو، په پوسته کې درې تیاري کوټې ښکاریدې، له کوټو
یې هغې خواته ورتېر کړو، هلته یې په تشناب کې واچولو او دروازه یې
راپسې بنده کړه.

په تشناب کې ډېر بد بوی و، پوزې مو کلکې پټې کړې وې، خو اخیږ په
دې سترې شوو، تشناب ډېر تنگ و، پنځه واړه پکې ولاړ وو، مونږ خو ویل
چې راوبه مو باسي، خوشپه یې را باندې هملته تېره کړه، سهار یې دروازه را
خلاصه کړه، دراوتو یې راته وویل، خو مونږ ساره دومره خراب کړې وو، چې
دپاڅېدلو توان مو هم نه درلود، په ارام ارام سره مو پښې او لاسونه سره
وښورول، پولیسو د قومندان کوټې ته بوتلو، قومندان تحقیقات را څخه پیل
کړل، تقریباً نیم ساعت تحقیقات یې را څخه وکړل، بېلا بېلې پوښتنې یې را
څخه وکړې.

مثلاً: د کوم ځای یی، څوک یی او چېرته ځی؟

په اخیر کې یې له کوټې را وباسلو او زېر زمینیو ته یې واچولو، هر
سهار او هر ماښام به یې دومره وهلو، چې بې خوده به شوو او په نیمه خپټه
ډوډۍ به یې را کوله، یوه میاشت مو په دغه حالت کې تېره کړه او له دې
وروسته یې له زېر زمینی را وباسلو، بهر مو چې کله ځانونو ته وکتل، نو له
ساره مو لاسونه او پښې شنه شوې وو او زیات کمزوري شوې وو، له لمر مو
سترگې نه شوې غړولې، په سختۍ مې ځانته کتل، کله چې مې سترگې له لمر

سره بلدي شوې، نو حبیب الله ته مې وکتل، بیخي بدل شوی وو، هتکړیو یې په لاسونو او پښو کې لارې جوړې کړې وې.

دده د حالت په لیدو مې په سترگو کې اوبښکې راغلې، حبیب الله وویل: څنگه یې؟ ما وویل زه ښه یم، له ځانه راته وایه، سوړ اسویلی یې وباسلو او ویې ویل: گوزاره ده، رنگ ته دې چې گورم، پخوانی عابد نه یې، ما وویل: همغه یم خو حالاتو را څخه کوم بل څوک جوړ کړی دی.

زه او زندان؟! په ژوند کې مې ترڅه کیسه هم له چانه وه او ریدلې، مور به له ځانه یوه شېبه هم لرې نه پرېښودم، بس قسمتونه دي، څه گيله به ترې کوو. حبیب الله وویل: حوصله وکړه، خدای (جل جلاله) به دغه وختونه هم تېر کړي، له لږ تفریح وروسته پولیس بیا راغلل او زندان ته یې واچولو، بیا هم خوشحاله وم، ځکه چې زه او حبیب الله یې په یوه زېرمینۍ کې واچولو او له هغه نورو درو کسانو خبر نه وم.

شپه او ورځ به مې ذهن خپل کور، کلي، ملگري، مور، پلار او نورو خپلو خپلوانو کې مشغول و، خو ملگری مې ډېر هوښیار وو، هر وخت به یې مصروف ساتلم، ډول، ډول کیسې به یې راته کولې او خوشالوم به یې، دوی لویه کورنۍ وه، اکثریت سرپو یې په ایران کې خواری او مزدوری کولې، حبیب الله هم درې کاله په ایران کې تېر کړې وو او یوه خور یې هم په ایران کې واده کړې وه.

حبیب الله د خپل ژوند ډېرې خاطرې راته بیان کړې، خو واقعیت چې ډېرې ترخې وې، وخت تېرېدو، خو میاشتې وروسته یې یو ځل بیا راوباسلو، نیمه شپه وه، کمه، کمه گرمې هم وه، د میاشتې څوارلسم یا پنځه لسم به و، سپوږمۍ په اسمان کې سپینه څلیدله، ستورو هم ځلا کوله، زه خوشاله وم، زما په فکر ټول خوشحاله وو او ولې به خوشحاله نه وو، له زندان راوتلي وو.

پنځه واره یې سره یوځای کړو، قومندان یې له دفتر راووت، له پوستې یې راوباسلو، گوته یې د افغانستان پر لور ونېوله او ویې ویل: له هغه ځایه راغلي یی، همغلته ولاړ شئ، که بیا مو هڅه وکړه چې ایران ته ننوځئ، نو جزا به مو مرگ وي، پوه شوئ او کنه؟ نور تاسو تلئ شئ! که څه هم ډېر کمزوري شوي وو، خو بیا مو هم په ډېرې چټکۍ مزل شروع کړ.

زه خو له خوبسۍ نه په جامو کې نه ځایېدم، له لږ مزل وروسته مو د اوبو شنه تر غوږ شو، د اوبو پر طرف ورغلو، بڼې زیاتې اوبه مو وڅښلې، پوره ازادي مو احساسوله، لږه دمه مو وکړه، حبیب الله وویل: اوس چېرته ځو، ایا بېرته افغانستان ته ځو او که د ایران پر لور حرکت کوو؟ زه غلی شوم، هغه دریو نورو ویل چې له لورې مرو هم، مونږ څو ایران ته نه ځو، حبیب الله ماته سترگې راواړولې، ما وویل: ستا چې څنگه خوبسه وي؟! زما هم زړه وو چې بېرته راشم، خو زه له حبیب الله یوازې نه راتلم، حبیب الله وویل: زه خو ایران ته خامخا ځم، ځکه چې تش لاس تگ نه غواړم، کلیوال به څه وایي چې د بڼڅې (ولور) نه شي پوره کولی، دغه دی د مزدوری هم نه دی او راوتنېدو.

ماته هم خپله غريبي او د پلار ناروغي را ياده شوه او هوډ مې وکړ، چې خامخا به ايران ته ځم، راپورته شوو، مونږ د ايران او هغوی د افغانستان لاره خپله کړه، سهار شو لمانځونه مو اداء کړل، ډېر ستړي شوي وو، لږه دمه مو وکړه او روان شوو. حبيب الله وويل: ډېر بنسټه ځای ته راووتو، نوره لاره ماته معلومه ده، دلته په يوه نږدې کلي کې زمونږ خور هم اوسي، همغې ته به ورشو، زه هم دومره خوشاله شوم لکه خپل کور ته چې روان وم، په تلو، تلو کې د حبيب الله د خور تر کوره ورسېدو، حبيب الله دروازه وټکوله، يو ماشوم راووتو، لومړی يې ما او بيا حبيب الله ته وکتل، زه خويي ته پېژندم خو حبيب الله يې هم ونه پېژاند، ځکه چې د سر او ږيرې وينستان يې دومره لوی شوي وو، چې سم صحرايي ترې جوړ و.

حبيب الله ورته وويل: الياسه! مانه پيژنې ماما دې يم؟ الياس يې په پنبو باندې کلکه غيږه بدله کړه او ويې ويل: ماما دا په تاڅه شوي دي، دا ولې؟! حبيب الله وويل: پوښتنه مه کوه، بنسټه دا ووايه چې په کور کې څوک شته؟ الياس وويل: هو! مور مې په کور کې ده، بنسټه ورته ووايه چې ورور دې راغلی او ميلمه هم ورسره دی.

الياس په منډه کور ته لاړ او بيا راغی، ويې ويل مور مې وايي دواړه دې راځي، کور ته دننه شو، کور نسبتاً کوچنی و، ديوالونه يې له تير و جوړ وو، په کور کې دوه کوټې وې، يوه يې د مېلمانو لپاره بېله کړې وه، کوټې ته دننه شو، يوه ځوانه بنسټه کوټې ته راغله، زمونږ په ليدو حيرانه شوه، که څه هم د دوی په اجازه راغلي وو، حبيب الله ورته پورته شوو، خور يې وويل:

وروره! دا ولې دا په څه حال يې، بې اختياره به يې خبرې په خوله راتلې، ناڅاپه يې ورور کلک په غېږ کې ونيو او سخت، سخت يې وژپل، حبيب الله هم په ژړا شو او ماته هم بهانه جوړه شوه، زړه مې ډېر ډک شوی و، بڼه پرېمان مو سره وژپل، د حبيب الله خور په ژړغوني غږ ماته وويل: ورور کيه! لکه چې ته هم ورسره وې، ماته پته ده، چې د سرحد په جېلخانه کې به په دې حال شوي وي.

بيا يې زمونږ لاسونو او پښو ته سوچ شو، چې د هتکړيو له امله ور څخه سرې وينې بهيدې، له يوې خوا زخمې شوي وو، له بلې خوا مو پښې او لاسونه د مزل له امله په وينو سره شوي وو، زمونږ په حال ډېره خفه شوه، لومړی يې حمام ته او بېرته يورې، دواړه ولمبېدو، چې ځانونه مو صفا کړل، نو جامې يې هم نورې راکړې، ماوويل: ځان مه په تکليفوه، د الياس مور وويل: توبه، توبه تنکي ځوانان او ظالم ايران؟! الله دې ورحمېږي، ځان مې لږ سره برابر کړ، وجود مې سخت درد کاوه، له لږ ځنډ وروسته د الياس مور د ډوډۍ د بندو بست سره، سره؛ د کلي ډاکټر هم راوستو او د ډوډۍ مخکې ډاکټر زمونږ د لاسونو او پښو پښومان وکړ، لازم هدايات يې راته وکړل، څه دوا يې هم راکړه او لاړ.

ډوډۍ مو سره وخوره، په آرامۍ سره مې ساه وباسله، پوره، پوره مې د ازادۍ احساس کولو، مونږ ډېر ستومانه شوي وو، حبيب الله وويل: خورې! مونږ استراحت کوو، خو رښتيا هغه اسد چېرې دی؟ خور يې وويل:

هغه ښار ته تللی دی را به شي، ځایونه یې راته تیار کړل، خوب یوړم،
 خوب مې لیدو چې په کلي کې له مور، پلار، ملگرو او نرگس سره وم له ورځو
 نه یوه ورځ وي، زه او نرگس دواړه په ښي کې یو ځای گرځو، یو او بل ته ښکلي،
 ښکلي گلان ډالۍ کوو، نرگس وویل: زه او ته اوس په باغچه کې یو، دلته هر
 ډول گلان شته، خو یو ازماينست کوو، دواړه سترگې پټوو، چا که سپين گل
 را پرې کړ، هغه به ډېر رښتینی وي او که چېرته چاسور گل، هغه به ډېر مټين
 او داسې نور... همدا سې مو وکړل، سترگې مو پټې کړې، گلان مورا و شکول
 او بیا مو په پټو سترگو یو بل ته ډالۍ کړل، نرگس وویل: سترگې وغړوه،
 دواړو سترگې وغړولې، چې ومو کتل حیران شوو، زمونږ د تمې برعکس
 زمونږ د دواړو په لاسونو کې زېر گلونه وو.

دواړه ډېر ووېرېدو، لکه څوک مو چې همدا اوس په زور له یوه او بله
 بېلوي، نرگس رانه کلک لاسونه چاپېره کړل او وېي وویل: نه، نه، د دنیا هیڅ
 طاقت هم مونږ سره نه شي بېلولی، په بنده، بنده ژبه یې وویل: زه، زه... زه دانه
 شم زغملی، ما وویل:

حوصله مه بایله، همدا سې بیا کوو، سترگې مو پټې کړې، گلان مورا
 پرې کړل، ډالۍ هم ورسېدې، سترگې مو هم خلاصې کړې، بیا د دواړو په
 لاسونو کې سپين گلونه وو، نرگس لکه ترهیدلې هوسی ولاړه وه او زه هم
 لکه یو بې روحه انسان، یواځې مو یو او بل ته کتل، دواړه چوپ وو، بیا مو
 سترگې پټې کړې، خبرې مو په زړو کې سره کولې، گلونه مورا پرې کړل، یو
 بل ته مو ډالۍ ورکړې

سترگي مو وغړولي د دواړو په لاسو کې سره د گلاب گلونه وو، نرگس
 بې اختياره وويل: لومړۍ جدايي، بيا رښتينولي او بيا مينه، ماته يې وکتل،
 په انتگو کې يې سورځي وه، له سترگو يې معصوميت وربډو، مونږ دواړو د
 څو شيبو لپاره دا جهان پرېښودو او په يوه بله دنيا کې مو سره کتل، په هغه
 دنيا کې چې هلته ليلا او مجنون اوسېدل، هلته ادم خان او درځانۍ او هلته
 مؤمن خان او شېربانو اوسېدل، د زېړ گل اغزي مې ګوته خوږ کړه، بيا دې دنيا
 ته راغلم، نرگس زما پر اوږه سر ايښی و او زما پر ګرېوان يې د اوښکو
 قطارونه جوړ کړي و.

نرگس څه ويل، خونه پوهېدم چې څه به يې ويل، پر تورو ښاماري
 وينستانو مې ورته لاس تېر کړ، نرگس په يوه داسې خوب ويده وه، چې شايد
 بيا داسې خوب په ټول ژوند کې هم ونه کړي، له اوږې مې ونيوه، و مې
 ښوروله، کله يې چې ځان ته پام شو، سلگۍ يې ووهلې، سترگې يې ښکته
 ونيوې، ځمکې ته يې کتل، په ورخطا غږ يې وويل:

زه، زه... زه ډېره بڅښنه غواړم، ټيکړۍ يې پر سر و رسم کړ، يوه داسې
 معنا لرونکې خندا يې راته وکړه چې په سلگونه خبرې، هيلې او ارزوګانې
 پکې پرتې وې او په منډه له باغچې ووته، پر لټ واوښتم، ټپونو مې درد وکړ
 را وينش شوم، يو خوږ خوب و، ماته مې خوب داسې ښکارېده، لکه يو خوږ
 حقيقت چې وي او ما په رښتيا خپله نرگس ليدلې وي، خبرې مې ورسره کړې
 وي

سر مې راپورته کړ، حبيب الله ته مې وکتل، خوبولى و او په خوب کې کونډه، سوچ پر مخه کړم، کلي ته يې راوستم، يوه صحنه يې را ياده کړه، هغه هم د ډېر ماشومتوب، زه ډېر ماشوم وم، ما مينه نه پېژنده، نه پوهېدم چې دا څه دي؟! کله به چې نرگس راسره وه، نو زړه به مې ډېر خوشحاله و، خو کله به چې سره جدا وو د زړه جونگره به مې بيا ورانه وه او قبرستان به ترېنه جوړ و، له ورځونه يوه ورځ وه، اوړى و، ټکنده غرمه وه، نرگس راته وويل:

عابد جاننه! راځه چې باغ ته لاړشو او انگور به وخورو، ما کله هم د نرگس خبره نه ماتوله، روان شوو، کله چې باغ ته نږدې شوو، نرگس وويل: دغه انگور وينې؟ دغه ډېر خوږ دى، ما وويل زه به ورپورته شم، نرگس وويل: خوپه ځان دې ډېر پام کوډ، ما وويل: سمه ده گراني.

انگور په يولوى او دنگ توت پورې را گرځېدلى وو، ورپورته شوم نرگس په بار، بار راته وويل: گوره را ونه غورځې، ما وويل: نه، نه، نه به غورځم، د توت يوې څانگې ته چې د انگور زيات گونگي پکې وو، ورغلم، يو څو گونگي مې ترې را بېل کړل، لاندې مې چې وکتل، نرگس ماته حيران، حيران را کتل، زه يې هم په ننداره شوم، ځان را څخه هېر شو، د نرگس په غېږا په خود شوم، چې د عابد نارده يې راته وکړه، ځان مې کنترول نه شو کړاى، په ځان پوه نه شوم، کله چې را په خود شوم، نرگس چيغې وهلې او ژړل يې، مور او پلار يې هم را خبر شوي وو.

نرگس زما سر ته ناسته وه او غټې، غټې اوښکې يې پر گلابي مخ را ماتې وې او تر گريوانه يې لارې جوړې کړې وې، کله چې مې سترگې خلاصې

کړې او زه یې روغ ولیدم، ویې ویل: یا الله! ډېر شکر دی، چې زما عابد دې راته روغ کړ، په ماشومو او معصومو سترگو یې د شکرانې د اوبسکو قافلې روانې وې، اخ! څومره خوږ ماشومتوب و.

حبيب الله په اړخ واوښت او راوینښ شو، غږ یې راته وکړ: عابده ویده یې! ما وویل نه بابا پخوا راوینښ شوی یم، حبيب الله وخنډل، ویې ویل شکر چې ستا په خوله ټوکه راغله، ته خو ما هیڅکله هم خوشاله نه وې لیدلې، ما ورته وویل ته څه خبر یې چې زه چېرته تللی وم، ویې ویل: هو! خبر یم په ارامه دې خوب وکړ او کلي ته هم پکې تللی وې. ما وخنډل، څه عجیبه سړی یې هر وخت زما په زړه خبرې کوي، لکه زما له زړه چې خبر وې، را پورته شوم، ومې ویل بندونه مې زیات درد کوي.

الیاس رانتوتو، ویې ویل: د لمانځو وخت دی، پورته شو، اود سونه مو وکړل، د ماسپینین لمونځونه مو هم اداء کړل، د الیاس مور راغله ویې ویل: څنگه خوب مو وکړ، حبيب الله وویل: هو! له شپږو میاشتو وروسته مو په ارام خوب وکړ، بیا یې ډوډۍ او چای په یو ځای راوړل، ځانونه مو ماره کړل، د الیاس مور وویل ورور کیه! ستا نوم؟ ما وویل عابد، هغې وویل څومره ښه عابده! دغه کور خپل کور وگڼه او ما خپله خور، زه پوهېږم چې د غریبۍ له امله به دې کور پرېښودلی وي او په مزدورۍ پسې به راغلی وې، خو ترڅو پورې چې دلته وې دا احساس ونه کړې چې په پردي کور کې یې.

حبیب الله وویل: د مازدیگرد لمانځه وخت دی، لمانځونه مو هملته په کوټه کې وکړل، اسد راغی، سترې مه شې مو سره وکړه، ډېر ښه میلمه پاله او دلوی زړه خاوند معلومېده، لږ سره کېناستو، پوښتنه مو سره وکړه، بیا اسد وویل: راځئ بهر به لږ چکر ووهو او تاسو به زه سلمانۍ ته هم بوځم، ترڅو ویښتان مو در جوړ کړي، ورسره پورته شوو، لږ چکر مو هم وواهه او ویښتان مو هم جوړ کړل.

د حبیب الله خور او همدا شان اسد ډېر مېلمه پال خلک وو، تقریباً یوه اونۍ مو ورسره تېره کړه، ډېر عزتونه یې را کړل، هغه یوه چارښتیا ویلي دي چېرته چې پښتانه وي، هلته به مېلمه پالنه وي، له اونۍ تېرولو وروسته مو لاسونه او پښې لږ سره را جوړ شوي وو او کمزوري مو هم تر ډېره بریده ختمه شوې وه.

اسد ما او حبیب الله ته یوه، یوه دریشي هم راوړې وه، ترڅو بیا څوک دا سوچ هم ونه کړي چې مونږ له کوم بله ځایه راغلي یو، سهار مو حمام وکړ، دریشۍ مو بدلې کړې، ځان ته مې په هینداره کې وکتل، پخوانی عابد نه وم، ځان ته مې خدا راغله، زه، مسافري، زندان، ایران او دریشۍ خو بس قسمتونه دي، رخصت مو سره واخېست، بهر راووتو، زه ډېر خفه وم، ځکه چې د لارې د کرایې روپۍ هم راسره نه وې، خو خیر روان شوو، سرک لږ څه لرې وو، حبیب الله ته مې وویل: څه پیسې چې راسره وې هغه خو را څخه پولیسو یوړې، اوس به څه کوو؟ حبیب الله وویل: غم مه کوه، چې سرونه وي،

خولی ډېرې دي، چې مونږ وو پیسې زیاتې پیدا کېږي او د کرایې غم ما کړی دی، سرک ته ورسېدو.

موټر مو ودراره، ورپورته شوو، موټروان پښتون و، ویې ویل: چېرته ځی؟ حبیب الله وویل: که صفا درته ووايم مشهد ته روان یو، ډرایور و خنډل او زیاته یې کړه: ښه نو هدف مویو دی، زه هم مشهد ته ځم، د لارې ملگري مې پیدا شول، حبیب الله وویل: ډېر ښه! خو یوه خبره ده چې مونږ هیڅ کوم اسناد نه لرو او مشهد ته هم نابنده روان یو، چې پولیس مو ونه دروي ډرایور وویل: دوی که پولیس دي، خو مونږ بیا افغانان یو، چې هر ډول وي ځانونه به رسوو، دوی دواړه سره په خندا شول، ما وویل: استاد! دا د څه بوی ځي په موټر کې؟ ویې ویل: پوښتنه مه کوه، د هیڅ شي کمی نشته، چرس، پوډر، شراب او هر ډول نشه یي توکي، ما وویل:

نو ته قاچا قبریې؟ ده وویل: ولې دومره زردې له یاده ووتم؟ هغه هیچا هم چې له ځانه سره نه پرېښودې، ما وویل: هو! را یاد شوې همغه یې چې مونږ دې پرېښودو او تارا څخه منډه کړه؟! ده وویل: نو څنگه ما هم ځان په پولیسو نیولی وای او بیا غلطې خوتاسو وکړه، چې په ما پسې ونه رسیدئ او لاره مو غلطه کړه، خو خیر دا ځل مو رسوم او بله خبره دا چې ستا ترڅنگ بکس خلاص کړه، هر څومره پیسې چې دې په کار وي، ترې وایې خله او کله مو چې په (پاتک) باندې پولیس دروي، هر څومره دې چې پرې لوریدې ورکوه یې او بس، موټر گړندی روان و، (پاتک) ته ورسېدو، پولیس تلاشی ته ولاړ وو.

مونږ هم ورته ودرېدو، د کوزیدو یې راته وویل، زړه مې ولږېدو،
 ډرایور په غوسه وویل: خوله یې خوږه کړه، څه پیسې مې ورکړې، سپیره خندا
 یې وکړه، د بڅبنې په غوښتو یې اجازه راکړه، ترې تېر شوو، حبیب الله
 وویل: عابده! دومره پیسې دې کله په خوالیدلې وې، ما د (نه) په مانا سر
 وخواوه، له څو نورو (پاتکونو) هم تېر شوو، اوس د پخوا په څېر له پولیسو
 نه ویریدم، ډېر مزل مو وکړ، خبر مشهد ته ورسېدو.

ډرایور وویل: که پیسې گټې نور اخی زما سره، حبیب الله وویل: پیسې
 خو گټو، خو... ډرایور وویل: خوبیا څه؟ خو دغه پیسې حرامې دي، له موټر
 رابنکته شوو، په بکس کې ډېرې پیسې وې، ډرایور په دواړو لاسونو ترې را
 واخېستې او مونږ ته یې راکړې نور لار.

زه او حبیب الله روان شوو، ما هیڅکله هم دومره یو ښکلی او لوی ښار
 نه ولیدلی، هر څه ته مې په بېلابېل نظر کتل، ښکلي مارکیتونه، پارکونه،
 سرکونه، موټرونه او دومره ازادي چې ښځې په ښار کې ازادې او بې چادریو
 گرځېدې او ځینو خو یې له سر زړو کي (ټیکري) هم غورځولي وو او پر اوږو
 یې اچولي وو، ښکلي، ښکلي جینۍ مې ولیدلې او د کلیوالي ښکلا په
 سوچونو کې ډوب شوم، هغه به اوس چېرته وي، څه به کوي، څنگه به وي، ما
 به یادوي او کنه، زما لپاره به دعاگانې کوي او کنه؟! د موټر هارنونه شول،
 ځانته مې پام شو، د سرک په منځ کې ولاړوم او یو غټ موټر په چټکۍ را
 نږدې کېږي.

په سترگو مې توره شپه راغله، پښې مې له حرکت ووتې، پر ځان پوه نه شوم، کله مې چې سترگې وغړولې، د شفاخانې پر بستر پروت وم او دوه ډاکټران مې سر ته ولاړ وو، په سترگو مې توره شپه راتله، ذهن مې سم کار نه کولو، لاسونه او پښې مې نه شول بنسټولې، ډاکټر را وړاندې شو، له خولې يې اکسيجن را څخه لرې کړ، اوبه مې وغوښتلې، را يې کړې، يو ډاکټر بهر وواته، بيا درې پوليس راغلل، حبيب الله هم ورسره و، زما حالت يې وکتل، پوښتنه يې رانه وکړه، د مهاجر کارت لري؟ مارډ، رډ ورته کتل، ډاکټر وويل: سخت ټپي دی، دده لپاره خبرې ښې نه دي، پوليس وويل:

ډاکټر صاحب دوی بايد مونږ نظر بند وساتو، ځکه چې دغه د قانون مجرمان دي او دغه ډول خلکو ته د اعدام حکم شوی دی، حبيب الله ته يې گوته ورونيوله، ويې ويل: دغه ځوان به را سره بوځو او د دغه بل د ښه کېدو پورې به دده دوسيه هم وځنډوو، تر ښه کېدو به انتظار وباسو، ډاکټر د حبيب الله په اړه څه ورسره وويل: په خبرو يې سم نه پوهېدم، دوی په فارسي ژبه غږيدل، دپوليس خبره مې په دماغو کې ثبت شوه، چې ويل يې دغه ډول خلک به اعدام شي او قانون ورته سخته جزا ټاکلې ده، خو په دې نه پوهېدم چې گناه مو څه ده، چې دومره سختې جزا قابل يو؟!

پوليس لاړل او حبيب الله يې پرېښود، ماته را نږدې شو، وې ويل: عابده! اوس څنگه يې؟ په سختۍ مې وويل: ښه يم، خو پوليس؟ هغه وويل: ته هيڅ غم مه کوه، الله (جل جلاله) ډېر مهربانه ذات دی، دوهم ډاکټر هم راغلو او بيا لاړ، حبيب الله د ډاکټر سره د پيسو په بدل کې د تېښتې لاره برابروله،

حبيب الله وويل: هغه پيسې درسره دي او جیبونه يې راته وپلټل، پيسې يې را څخه واخيستې او ډاکټر ته يې ورکړې، په خبرو سره بوخت وو، حبيب الله خوشاله معلومېده، ماته يې وويل: مه خفه کيږه، انشاء الله بېگانه به څو، بهر ووتو او ډاکټر پيسې په جیبونو ننباسلې او لاړ.

له لږ څنډ وروسته ډاکټر او حبيب الله کوتې ته راغلل، زما حال يې وپوښتو، ما وويل: ښه يم او دوی د تېښتې په پلان جوړولو کار پيل کړ، اخبر دوی په دې فيصله وکړه، چې ډاکټر به زما حالت نازک وښيي، په بيره به مې يو امبولانس ته ورپورته کړي او وبه وايي چې بل روغتون ته يې انتقالوو، نور به مو ډرايور يوه کور ته ورسوي، د کور خاوند هم افغان دی او ډېر ښه سړی دی.

په دې څو مو خبرې سره ونه کړې، چې تاسو ته که څه مشکل جوړ شي، ډاکټر وويل: ډرايور خپل سړی دی، ما ور سره خبره کړېده، کله چې راشي، و به وايي چې څو وسله وال کسان را مخې ته شول، وسلې يې زمونږ په خوا ونېولې، د دريدو يې وويل، مونږ ودریدو دوی يې را څخه کوز کړل او په يوه موټر کې لاړل، شپه شوه ډاکټر راغی، حبيب الله ته يې وويل: شروع به يې کړو.

ډاکټر په منډه راووتو لږ وروسته دوه نرسان راغلل، په تذکره کې يې کېښودم، له نېکه مرغه پوليس هم بهر ته تللي وو، امبولانس ته يې پورته کړم، حبيب الله هم را سره کېناستو، حبيب الله وويل: شکر خدايه! له دوو ساعتو شا او خوا مزل به مو کړی وي، چې امبولانس ودریدو، د کور دروازه لرې کړای شوه، کور ته دننه شو، له موټره يې ښکته کړم، يوه پراخې او ښکلې کوتې ته

یې یوړم، حبیب الله پر کټ څملولم، په فکر کې ډوب شوم، یاخدا یه ادا څه دي؟! د نامعلومې گناه له امله د اعدام سزا، د روغتون څخه تېښته او د دغه خلکو دومره ښه رویه، حیران شوم، حبیب الله وځنډل او زیاته یې کړه: څنگه یې؟ ماوویل: ښه یم او ومې پوښتل: هغه پولیسو څه وویل؟ حبیب الله وویل:

هغه قاچاقبر نه و؟ هغه نیول شوی دی، په موټر کې یې کېمره نصب شوې وه، زموږ تصویرونه یې هم اخیستي وو، کله چې پولیسو ته په لاس ورغلي و، نو موږ یې هم د قاچاقبرانو په لېست کې اچولي وو، دروازه لرې شوه، حبیب الله غلی شو، یو تنکی ځوان د د سترخوان او پتنوس سره یوځای را دننه شو. حبیب الله ترې وپوښتل، ایا دغه کور ستاسو دی؟

ځوان وویل: هو! تاسو ډوډۍ وخورئ، پلار مې وویل: زه یې پوښتنې ته ورځم، موږ د دوی میلمستیا ته حیران شوو، ځکه چې د هیڅ شي خواري په پتنوس کې نه وه، ما ډوډۍ نه شوه خوړلې، خو حبیب الله هم یو څو گولي ترې وکړې او له ډوډۍ وگرځېدو بیا دروازه خلاصه شوه یو په عمر پوخ سړی راننوتو، غټه ږیره، سپینې جامې، توره لونگۍ، له څېرې ډېر هوښیار او د لویو شتو خاوند معلومېده.

ما ورته د پورته کېدو هڅه وکړه، چېرته پورته کېدی شوم، ده مې په لاس باندې لاس کېښود او بل لاس یې زما پر تندي کېښود، زیاته یې کړه: بچیه! څنگه یې؟ ماوویل: ښه یم ستاسو له دومره مهربانۍ مننه کوم.

ده وويل: ډاکټر صاحب راته زنگ وهلی و او ستاسو کیسه یې راته وکړه ډېر خفه شوم، خو خیر چې دلته را ورسیدی نو هر څه به سم شي، خو تاسو ډوډی وخوړه؟ حبیب الله وويل: هو! خو د کور خاوند ډوډی ته وکتل او زیاته یې کړه، دا خو ډوډی نه شي خوړلی، زه درته شیدې راوړم، ما وويل: نه، نه خیر دی، ده وويل: مونږ هم پښتانه یو، بیا خو په پښتو کې فرق راځي، شېدې یې په هلک را ولېږلې او بیا راغی د نوم پوښتنه یې رانه وکړه، ما وويل: عابد.

په پوښتونکي نظر یې حبیب الله ته وکتل، هغه وويل صاحب نوم مې حبیب الله او د غزني اوسېدونکی یم، د کور خاوند وويل: زما نوم کریم، اصلاً د کندهار یو، خو اوس مو دلته په ایران کې ځمکې او کورونه اخیستي او د قالینو جوړولو فابریکه لرم، ډېر شمېر افغانان په کار را سره بوخت دي، تاسو هم هیڅ غم مه کوئ، کله چې مو زړه غوښتل، نو زه حاضر یم چې کار درته پیدا کړم او یا له ما سره کار وکړئ.

خو د عابد تر روغیدو پورې تاسو زما میلماڼه یاست او رښتیا دغه کوټه ستاسو سره مناسبه نه ده، ځکه چې لمر ته مخامخ ده او گرمه ده، زوی ته یې وويل: هغه دوهم منزل کې اطاق ته یې بوځه ځکه چې هغه ټول اسانتیاوې لري.

حبیب الله ورته وويل: مالک صاحب ستاسو سره دې الله (جل جلاله) ډېر ښه وکړي، دغه احسانونه به مو هیڅکله هم هېر نه کړو او پاتې شوه د کار خبره، مونږ ستا څخه کوم بل ښه ځای نه وینو، هر څه چې ته وایې په سر سترگو به یې

منو، مالک کریم وویل: له خبرو مو معلومېږي چې ډېر تکلیفونه درباندي تېر شوي دي، تاسو استراحت وکړئ او له نن ورځې مو معاش شروع شو. ماته يې مخ را واپوه او راته يې وویل:

عابده زويه! هر څه چې غواړې تاته به کوټې ته درځي او هر سهار به ډاکټر هم د پانسومان لپاره راځي، زه نور ځم ډېر ستومانه شوی يم، احمد شاه به را وليږم، چې پاس کوټې ته مو پورته کړي، بنه شپه ولرئ! حبيب الله هم وویل: مننه مالک صاحب بنه شپه درته غواړم.

مالک کریم لار، يو ځوان يې را وليږه او پاس کوټې ته يې زه په دوو نفرو په کټ کې پورته کړم، کوټه کوچنۍ وه، بنکلي او قيمتي قالينې پکې هوارې شوې وې، کړکيو ته يې سور رنگه پردې څرېدې، يوه لويه الماري هم پکې ځای پر ځای شوې وه، چې له کتابونو څخه ډکه وه، برق يې هم درلود او باد پکه هم پکې را ځوړنده وه.

لنډه دا چې د څه شي ضرورت پکې پاتې نه و، احمد شاه وویل: زه ځم که څه ته ضرورت کېدو، نو بيا دغه بتن ته زور ورکوي، شپه په خير يې وویل او لار. شپه تېره شوه هر سهار به ډاکټر راتلو او زمونږ پوښتنه به يې کوله، يوه ورځ حبيب الله وویل: زه هم نور د بې کارۍ ستړی شوی يم، مالک صاحب ته به ووايم او ته خو هسې هم ان شاء الله په بنه کېدو يې ما هم د کار غوښتلو مشوره ورکړه، ما بنام چې مالک صاحب راغی، حبيب الله ورته خبره وکړه، لومړی خو مالک صاحب وویل:

حبیب الله ته د عابد خدمت کوه، دا هر څه دي خو ما هم ورته وویل: نه مالک صاحب زه اوس ښه یم او گرځېدای هم شم، لنډه دا چې حبیب الله یې د کور موټر چلونکی مقرر کړ، دوه میاشتې وروسته زه هم روغ او جوړ شوم او د مالک کریم څخه مې د کار غوښتنه وکړه.

مالک صاحب وویل: ښه ده، زه یې د قالینو په کارخانه کې په کار وگمارلم، کار څه کار و، خو دومره وه چې تنخوا یې ور باندې را کوله، هر سهار به له مالک صاحب سره په موټر کې تلم او ماښام به راتلم، مالک صاحب زیات عزت را کولو، پچیان یې نه درلودل، ماته به یې زوی ویل، د دوی کور مې داسې ولکه خپل کور او مېرمنې به یې چې عايشه نومیده، د زوی په شان زما قدر کاوه او وروسته خوبه یې په خپله کوټه کې هم ډوډۍ ته نه پرېښودم او ویل به یې زموږ سره به یو ځای ډوډۍ خورې او بنډار به راسره کوي، ځکه چې زموږ هم ساعت نه تېرېږي، درې په درې سره ناست وو، خو ما ور سره نه منله ځکه چې د رحمان بابا بیت به را یادېدو چې وايي:

نه شي د خانانو ملنگانو سره کلي
چېرته عزیز خان چېرته ملنگ عبدالرحمان

خو خیر مجبور یې کړم، کله، کله به مې چې په کوټه کې ناوخت کړو، نو لور به یې را پسې را ولېږله، ترڅو ورشم، مالک صاحب یوه لور درلوده او دوه دوی وو، نور یې پچیان نه درلودل د لور نوم یې سیما و، ډېره ښه نجلی وه، ډېرې خبرې به یې نه کولې په اووم ټولگي کې یې زده کړې کولې او اول نمره وه، حبیب الله به هر سهار مکتب ته په موټر کې رسولې او غرمه مهال به

یې بېرته راوړه، وخت تېرېدو، ټول کارونه سم روان وو، د جمعې ورځ وه، رخصتي مې درلوده، د مالک صاحب د کور په باغچه کې گرځېدم، سپرلی و، گلانو رنگا رنگ غوټې باسلې وې او د ځینو خو گلان هم ډېر نښایسته ښکاریدل، سوچ پر مخه کړم.

کلي ته راغلم، خپلې نرگس ته مې د مینې او خلوص څخه ډک گلونه ډالۍ کول او نرگس هم په مینه، مینه اخیستل او مننه یې را څخه کوله، ځان را څخه هېر شوی و، نه پوهیږم څه، څه به مې ویل، خو یو خواږه او نرم غږ چې کټ مټ د نرگس په څېر و، په حال کړم. ځانته مې فکر شو لاسونه مې له گلونو او غوټیو ډک وو، غږ د سیما و، را مخې ته شوه، په دومره گلونو څه کوي؟ زه وار خطا شوم او هیڅ ځواب مې ورنه کړ، ځکه چې ځواب مې نه درلود، سیما راته حیران، حیران کتل او اخېر دومره رانږدې شوه، چې د زړونو درزا به مو سره اوریدله، گلونه یې رانه واخیستل، په شا لاړه راته ویې خندل او په منډه له باغچې ووت، زه ډېر خفه وم، سخته غصه راغله او له خپل وجدان ډېر وشرمېدم، له ځان سره مې فکر وکړ، چې خیانت مې وکړ، هسې مې ور پرېښودل، هغه خود کوم بل چا امانت و، عصباني شوی وم، نه پوهېدم چې څه وکړم، له باغچې راووتم او له کوره هم، د کور مخې ته مې قدم شروع کړ.

حبيب الله هم راپسې را ووتو او ویې ویل: رنگ دې ډېر زیر معلومیږي لکه د کومې پیښې سره چې مخامخ شوی وې، زه وار خطا شوم، ومې ویل: نه، نه هیڅ خبره هم نه ده، هسې سر مې لږ درد کوي، غېږ یې را باندې بدله کړه او زیاته یې کړه، خوزه فکر کوم چې له ما کوم څه پټوي، ما وویل: څه مطلب،

ولې يې درنه پټ کړم؟! زما له تا بغير څوک شته؟ حبيب الله رانه خبره ونيوله او ويې ويل: هو! يو څوک شته چې له ما هم ورته گران يې او ستا په اړه رانه ډېرې پوښتنې کوي او ماته وايي: ته خو زما ورور يې، يوه خور به له ورور کومه خبره پټه کړي، ما وويل: ته پخوا په هرڅه پوه وې، خو زه نن نه پوهيږم چې څه وکړم، خوزه بايد ژر تر ژره له دغه ځايه لاړ شم، حبيب الله وويل:

نه عابده! داسې مه کوه، د ځان غوښه نيسه او نور هم همداسې خوږ بېرې، ته له نرگس سره څومره مينه کوي او له ځانه هم درباندي گران ده، خو په سيماباندي ته له ځانه هم گران يې، ته اوس آرام شه، وخت ته به گورو چې څه فيصله کوي، خبرې يې پسې وغځولې، ما د هغې د پښېمانتيا لپاره ډېرې خبرې ورته وکړې، ترخوزه يې درنه تور شي، او حتا نرگس مې هم ورته ياده کړه، خو سيمانه ونه منله او د نرگس په اړه يې هم پوښتنې راڅخه وکړې او د هغې په سترگو کې هيڅ پښېماني پيدا نه شوه، ما وويل: نوزه اوس څه وکړم؟ حبيب الله وويل: ته اوس راځه ستا کوتې ته به لاړ شو، زه در سره نورې خبرې هم لرم، کوتې ته لاړو دروازه مې بنده کړه، مېرته مې وکتل، يوه گيلې سره او سپين گلان اېښودل شوي وو، گلان مې را واخيستل د گلانو لاندې مې کاغذ وليد، را پورته مې کړو، ليک د سيمانه و، ليکلي يې وو:

السلام عليكم ورحمة الله وبركاته! وروسته له سلامه په ما گرانه، محترمه او قدرمنه عابده جان! له کومې ورځې مې چې ليدلې يې خوب را باندې حرام شوی دی، قسم خورم چې پخوا مې کوم هلک ته نه دي کتلي، په لومړي نظر دې زړه رانه يووړ، خو داسې وخت مې وليدې چې ته سخت ناروغ

وې، پر کټ پروت وې، رنگ دې زېر او زېښلی معلومیدو او په درانه خوب
 ویده وې، ستا لپاره دغه زما لومړنی او وروستنی لیک دی، په غور سره یې
 واوره او په سړو دماغو فیصله وکړه.

هسې نه چې د کوم چا له ژوند سره لوبې وکړې، د نرګس په هکله هم
 پوهېږم، زیاته مینه مې ورسره پیدا شوې ده او د لیدو په هیله یې یم، زما
 عابد جانۀ دومره مینه در سره لرم چې د ویلو لپاره یې الفاظ نه لرم، ته خو زما
 روح یې، زما زړه یې او زما لپاره هرڅه یې، ته خو بادشاه یې او زه ستا په لویه
 بادشاهی کې په یوه نوم ورکي زندان کې یو نوم ورکي زنداني، که مه وژنې،
 که ما دار ته خپژوې، که له ما وینځه جوړوې او که په دغه نوم ورکي او لوی
 زندان کې مې خپري کوونکو ځناورو ته پرېږدې، خوښه ستا ده، ځکه چې له
 سکندر هم لوی پاچا او له فرعون هم هیله ده، چې خپل مجرم ته د خپل جرم په
 اساس ژر تر ژره جزا تعین کړي.

والسلام

ستا سیمما

ستا زنداني ستا حکم ته انتظار لیک مې ولوست، خپل حالت مې
 نشوای کنترولولی، سر را باندې وگرځېدو او پر ځان پوه نه شوم، سترګې مې
 چې وغړولې حبیب الله او سیمما مې سر ته ولاړو و سیمما غټې، غټې او ښکې
 تویولي، شربت یې راته ونيو ما ترې واخیست او پر سر مې واړوه، لېږا سمبال
 شوم، سیمما لاره حبیب الله وویل: د دروازي شاته ولاړه وه او ستا پر لویډو
 سمدلاسه راننوته او دغه بکس کې یې هم ورسره یوڅه راوړي دي، بکس مې

ونه کتو پورته شوم، تشناب ته لارم، ولمبیدم چې راو وټم، نوې جامې پرکتې
پرتهې وې، حبیب الله وویل:

جامې په بکس کې وې وایې اغونده، ماوویل: نه! حبیب الله وویل: (نه)
به راته نه وایې، خیر دی ستا لپاره یې جامې برابرې کړې دي، حبیب الله هرڅه
له بکس څخه راویستل جرابې، خادر، بوتونه، واسکت او هرڅه یې راباندې
واغوستل، عطريې هم را باندې ووهلو او ویې ویل: د جمعې ورځ ده، څه د
جمعې لمانځه ته څو، په پټه خوله ورسره روان شوم، له سیمما سره واوښتم،
ډېره خوشحاله شوه، مبارکي یې راته وویلې، خو ما هیڅ ځواب ور نه کړ او
همداسې ور نه تېر شوم، د جمعې لمانځونه مو اداء کړل او بېرته کور ته راغلو.

حبیب الله راته وویل: ما ورته ډېر نصیحتونه وکړل، خو زړه یې ونه منله
او ویې ویل: هر څنگه چې وي، په هر قیمت چې وي آن له سره هم ورته تېره یم،
ما ورته وویل: زړه یو ځل مینه کوي، زه یو ځل مین شوی یم، اخبر اوس څنگه
وکړم او څنگه ترې ځان خلاص کړم.

ډېره غصه به مې ورته راغله، خو کله به یې چې معصومیت سپیڅلتیا،
بنسکلا او لیاقت را یاد شو، نو (نرگس) به راته پکې بنسکاره شوه او له کرکې به
یې را وگرځولم، غصه به مې سره شوه، نفرت به مې له زړه لرې شو، زړه به مې
ور باندې بد شو، نور به کوټې ته ډېر نه ورتل، ډوډۍ به مې په خپله کوټه کې
خوړله، څو ځله سیمما را پسې راغله چې پلار مې وایې ډوډۍ ته دې راشي،
خو ما به ورته وویل: نه زه همدلته ډوډۍ خوړم، سر مې درد کوي او سترې یم.

څو ورځې مې همدا پلمې ورته وکړې، خو بل ماخوستن مالک صاحب
کوټې ته راپسې راغلو، زه ورته پورته شوم، په کټ کې را سره کیناستو، راته
ويي ويل: عابده زويه!

ايا ته له ما خفه يې او که کوم بل چا درته څه وييلي دي؟ نو هغه هم ماته
ووايه، ما ورته وويل: نه مالک صاحب ولې به خفه کېږم، ويي ويل: نو بيا
ډوډۍ ته ولې نه راځې او دا څه وخت کېږي چې خبره دې هم راته نيولې
معلومېږي، ما ورته وويل: نه مالک صاحب هيڅ خبره هم نه ده، مالک صاحب
پورته شو او ويي ويل: ښه زه پوه شوم چې ته ستړۍ شوی يې او په کمپنۍ کې
کار درباندي زيات دی، ما وويل: نه مالک صاحب کار زيات نه دی.

مالک صاحب لاړ سهار شو، چای مې ورسره په گډه وڅښلو، مالک
صاحب وويل: د موټر کلياني راکړه، ورمې کړې سيمه ته يې وويل: ستا د موټر
کلياني عابد ته ورکړه، نور به عابد تا په موټر کې مکتب ته وړي او راوړي
سيما ډېره خوشحاله شوه، موري يې هم خبره ورسره تائيد کړه او زياته يې کړه
عابده! ته په کمپنۍ کې ستړۍ کېږې، سيما په موټر کې تر مکتبه وړه او
راوړه، ما وويل: نه موري، زه په کمپنۍ کې په کار خوشاله یم، نه په موټر
چلولو کې، مالک صاحب وويل: ښه نو يو کار هم مه کوه، همدلته په کور کې
اوسه او کله چې ميلمانه راځي ناسته پاسته ورسره کوه.

مالک صاحب په پريکړه کې جدي و، زه غلې شوم مالک صاحب لاړ او
حبيب الله يې ورسره بوتلو، کوټې ته پورته شوم سيما را پسې راغله، د
مکتب کالي يې اغوستي وو او په لاس کې يې بکس و، زه په کټ کې ناست

وم، مخې ته مې ودریده او ویې ویل: کالي دې بدل کړه. حبیب الله له بابا سره لاړو او زما تگ هم مکتب ته ډېر اړین دی، ځکه چې امتحانونه مودې، زه همداسې ناست وم، را نږدې شوه او ویې ویل ښه ده، ته چې له ما دومره کرکه کوې، نوزه هم باید له ځانه کرکه وکړم او ځانته جزا ورکړم، زما ژوند هیڅا ته هم ارزښت نه لري او هیڅوک هم زما پر درد نه پوهیږي، په غصه شوه او د دروازي پر طرف روانه شوه، ما ورباندې غږ وکړ سیمما! ودریږه.

بیا مې وویل: د چا په درد هغه څوک نه پوهیږي، چې درد یې نه وي لیدلی، ما خوتول عمر پر دردونو او تکلیفونو کې تېر کړی دی، نو څنگه به دې پر درد نه پوهیږم، مخ یې را وگرځولو، په سترگو کې یې اوبښکې ډنډوې، ویې ویل: نوبیا کومه مجبوري ده چې ځان رانه لرې ساتې؟! پخوا به ډوډۍ ته راتلې او اوس دې پښه نیولې ده او حتی په موټر کې مې هم تر ښوونځي نه رسوي.

ما ورته وویل: (موږ د وږي له حاله نه دی خبر او وږی د ماږه له حاله). نور به درته څه ووايم، ته هلته درڅه زه هم در پسې یم د موټر د گراج پر لور لاړم، موټر مې را وباسلو سیمما هم را پورته شوه او د مکتب پر لور روان شو، ایښې ته مې وکتل سیمما ماته حیران، حیران کتل، زما په وړپام کېدو یې هم سترگې ټیټې نه کړې.

ویې ویل عابده! ما په ژوند هم دروغ نه وو ویلي، خونن مې دروغ هم وویل، هغه داسې چې مونږ امتحان نه لرو، بلکې نن ورځ رخصتي ده، ما ورته وویل: نوبیا د څه لپاره راغلو سیمما وویل اوس ماته له هر استاد ستا خبرې

گرانې دي او له هر کتاب څخه ستا د ژوند خاطرې اوس هسې هم له غمونو سره بلده شوې يم، له حبيب الله مې ستا په هکله ډېرې پوښتنې کړې دي، خو اوس غواړم هر څه ستا له خولې واورم، موټر ورو، ورو روان و، ما ورته وويل: خوزه نه غواړم. سيمما وويل: ولې په ما اعتماد نه لرې؟ ما ورته وويل نه دا خبره نه ده، اخبر مجبور يې کړم چې د کورنۍ او نرگس په اړه څه ورته ووايم.

سيمما وويل: په دغه لار څه له مکتب هم تېر شه، زه بيا د ودرېدو درته وایم هلته يوې ملگرې ته ورځم، موټر غلی، غلی روان وو، کيسه مې ورته داسې پيل کړه، زه يوه مور او يو پلار لرم، د خپلوانو له جملې څخه مې يو هم ماما دی، چې يوه مېرمن، يوه لور او يو زوی يې درلودل، څنگ پر څنگ مو کورونه وو او يو دبل سره مو ډېره نښه گذاره درلوده، ماما مې قدرت الله نومېده، د ماما ناوي مې زرينه نومېده، زوی يې احمد او لور يې نرگس.

سيمما! زه په يوه غريبه کورنۍ کې رالوی شوی يم، مکتب مې هم نه دی لوستی، د جماعت له ملا مې ديني زده کړې کړې دي او ليک لوست مې هم ور څخه زده کړي دي، پلار مې دهقاني کوله، نور د پيسو درک نه و، د يوه او بل فصل را رسېدو ته به مو سترگې غړولې، پلار مې ډېر مهربانه سړی و. کارونه به يې په خپله کول او ماته به يې ويل: زويه! يوازې له مولا صاحب څخه درس وایه، کار زه کوم، وخت تېريدو او داسې ورځ هم را ورسېده چې زه يې پر سهار ايران ته را روانېدم، تياره سهار و، مور غېرا باندې وکړ، زويه! پورته شه د لمانځه وخت دی، پورته شوم، مور مې ژړل، مخ لاسونه مې ومينځل، لمونځ مې اداء کړ، مور مې چای راته راوړ نرگس هم راغله، د ماما نښه مې هم ورسره وه.

مور مې په دوو پيالو کې چای راته سپړولو نرگس ماته کتل چای مې
وځنېلو پورته شوم د سفر وسايل مې را واخيستل لکه جامې او داسې نور
ماما مې، د ماما بنسټه، مور او پلار مې ټولو ژړل خو نرگس داسې ژړل، چې ته
به ويل: يو لوی غم يې پر زړه تېريږي ټول را تر غاړې وتل، مور مې را پسې
ډېره خفه وه او اوبنکو يې د گريوان پر لور لار خپله کړې وه، په وروستيو کې
نرگس لاس را کړ او د سمالي يې زما سترگو ته ونيولو او ويې ويل:

دا واخله خولې به پرې پاکوې، دا خبره ډېره درنده را باندې پريوته، ما
فکر وکړ چې بيا لکه چې په ژوند کې هم سره نه وينو، غيږ مې خلاصه کړه، په
سترگو کې مې د هجر اوبنکو ډنډونه جوړ کړي و، نرگس غيږې ته را ولويده،
دا وخت ما هيڅوک هم نه ليدل او ځان مې په يوه بل جهان کې احساسوه، د
زړونو په درزا کې مو يوه بل ته خبرې کولې او د ټول عمر انتظار و عدې مو سره
کولې، لږ را په هوش شوم، لکه خوب چې وينم، نرگس مې له غيږې څخه لرې
کړه، گريوان مې د نرگس په اوبنکو لوند و، روان شوم مور او به را پسې توی
کړې، په بار، بار مې د کور په طرف مخ راگرځاوه، له کوره، ډېر لرې شوی وم
مخ مې را واړولو، د بام پر سريو څوک بنسټ کارېدل تر هغه پورې ولاړ و، چې له
سترگو مې پناه شول

د موټر په ائينه کې مې سيمه ته وکتل، غبرگې غبرگې اوبنکې يې پر
سپين مخ را روانې وې زه چپ شوم، سيمه سترگې له اوبنکو پاکې کړې وې،
ويې ويل د موټر مخ را وگرځاوه، کومه بله ورځ به ورشو اوس به کور ته لاړ
شو. ځکه چې زما حالت بنه نه دی، د موټر مخ مې را وگرځولو او د کور پر لور
مو حرکت پيل کړ. سيمه وويل: واقعيت چې له درد ډک داستان و، د ستا پر

مشکلاتو زه پوهېږم، خو ته بايد زما مشکلات هم له پامه ونه غورځوي، ځکه چې زه وخت ته اړتيا لرم، ترڅو تا هېر کړم، د نرگس لپاره هغه زما خور ده او ته زما د يوې پاکې، سپيڅلې او معصومې پښتنې خور امانت... د دغه خبرو په ويلو سره سيمما چوپ شوه او په يوه څنگ کې شوه، زه ور خطا شوم، موټر مې ودراره، په چټکۍ يوه دوکان ته ورغلم او به مې ترې را واخيستې او د سيمما پر مخ مې وشيندلې، سيمما سلگۍ وکړې، سترگې يې وغړولې، په يوه دردناک او له غم څخه په ډک نظريې راته وکتل، چې زما زړه يې سوري کړ او د ځان لپاره يې پکې جونگړه جوړه کړه.

سيمما وويل: زه بخښنه غواړم ځان يې را سمبال کړ، ما موټر ته حرکت ورکړ سيمما وويل: څه چې وشول بايد داسې نه وای شوې، ما ډېر وځورولې، زه به بيا هيڅکله هم ستا مخې ته نه درځم او بيا به ستا زړه ازار نه کړم.

سيمما که اوس هر څه ويل، خو سترگو يې خپل کار کړی وو، خبرې يې کولې ما نه اورېدې. خداى خبر څه به يې ويلي وي، خو زه نه پوهېدم چې ولې ورڅخه متاثره شوم، خبرې مې ورسره پيل کړې او داسې مې ورته وويل: سيمما ته يوه ډېره ښکلې نجلۍ يې او له علم ادب هم برخمنه يې، دا ټولې هغه ځانگړتياوې دي، چې زما کليواله نرگس يې هم لري، زه ستا په احساساتو پوهېږم او ستا درد محسوسولای شم، خو زه يو مزدور یم او ته د يوه خان لور؟

ته پوهېږې که چېرې ستا پلار خبر شي، نو څه به وشي؟! مړه به دې کړي او زما مرگ خو ورته هيڅ هم نه دی او بله دا چې زه له خپلې نرگس سره

دومره مېنه کوم، چې... ما همدا سې خبرې کولې خپل روحيات مې بايللي وو،
 ما داسې فکر کولو چې زه له نرگس سره خبرې کوم، کور ته ورسېدو، پېره دار
 دروازه خلاصه کړه او کور ته دننه شو، سيما زما پر خبرو حيرانه معلومېده، د
 موټر دروازه مې خلاصه کړه، سيما همدا سې په موټر کې ناسته وه، د کوزېدو
 توان يې نه درلود، په موټر پورې مېخ شوې وه، دروازه مې ورته خلاصه کړه،
 سيما ښکته شوه او په ځنگېدلو قدمونو د کوټې پر لور روانه شوه.

کتابونه هم ور څخه پاتې شول، کتابونه مې را واخيستل او د سيما د
 کوټې پر لورې ورغلم، لږ پښه نيولې شوم او بيا بې اختياره کوټې ته ورننوتم،
 زما په ورتگ سره سيما له ځايه پورته شوه او حيران، حيران يې راکتل او له
 لاسه يې کوچنی بکس ولوېد، د بکس په لوېدلو له بکس عکسونه
 وغورځېدل.

ډېر عکسونه وو، زدور ټيټ شوم، عکسونه مې ټولول، سيما هم د
 عکسونو په ټولولو پيل وکړ، عکسونه ټول زما وو، عکسونه مو سره ټول
 کړل، سيما ور خطا ودرېده، ويې ويل بخښنه غواړم، ستا بې اجازې مې ستا
 عکسونه اخيستي دي او اوس غواړم چې دا ټول زما خور نرگس ته وليږم، زه
 ترې راووتم سيما په کوټه کې پاتې شوه، د غرمې ډوډۍ مې وخوړه، د سيما
 مور کوټې ته راغله، ويې ويل: زويه! د سيما سخته گرمه تېبه ده، ډاکټر ته يې
 بوځه، ما وويل: لږ ساعت مخکې يې تېبه نه وه، هغه خو ښه وه، مور يې وويل:
 نه پوهېږم دا څو مياشتې کېږي، چې يوه ورځ روغه او بله ورځ ناروغه وي.

له کوتې راو و تم، سیمه ته ورغلم ورته مې وویل: څنگه یې؟ سیمه وویل: بنه یم، بیا مې ورته وویل: مور دې ویل چې ډاکټر ته یې بوځه، سیمه وویل: کوم ډاکټر ته؟ زه د کوم بل ډاکټر تگ نه یم، ځکه چې ډاکټر مې مخې ته ولاړ دی، زما لپاره له ټولو ډاکټرانو لوی ډاکټر... په کټ کې را کېناسته، وېې وویل: دغه ده زه روغه شوم، ما ورته وخنډل، نه پوهېږم څه وکړم.

سیمه وویل: ورځه خپلې کوتې ته ترې راغلم، د سیمه مور ته مې وویل: مور جانې سیمه وايي روغه یم او ډاکټر ته د تلو حاجت نشته، مور یې وویل: بنه ده. ورځې تېریدې او د سیمه مینه زیاتېده، هره ورځ به مې بنوونځي ته بېوه او راوسته، یوه ورځ بنوونځي ته په لاره وو، سیمه وویل: ما د نرگس لپاره یوه تحفه تیاره کړې ده، چې یو داسې څوک پیدا شي چې ورته وېې رسوي، ما وویل: زه هم چې یوځل له کوره راوتلی یم، پوښتنه مې نه ده کړې خدای خبر مور او پلار نرگس او د نرگس مور او پلار به څنگه وي، خو خیر څه چاره به جوړه کړو.

حبیب الله ته به ووايو، ترڅو په چا به یې راته واستوي، سیمه وویل: نه زما پلار ته به زه ووايم، هغه به یې واستوي، ځکه چې هغه ډېر خلک پیژني، ما ورته وویل: مالک صاحب که په تاشک وکړي، سیمه وویل: زما پلار په ما ولې شک کوي، زه به ورته ووايم چې د عابد دی او خپل کور ته یې استوي، زه غلی شوم، مکتب ته ورسېدو، سیمه ښکته شوه او زه بېرته کور ته راغلم، نرگس ته مې ځانته یو خط ولیکلو او کورنۍ ته ځانته، پر سبا ورځ مالک صاحب وویل:

سيما راته وويل چې عابد يو څه تحفه کورنۍ ته ليرې، زه هم بايد ستا کورنۍ ته يو څه وليږم، عابده اته خو ما خپل زوی گڼلی يې، زما هر څه ستا دي، ستا کورنۍ ته به زه دومره څه وليږم چې تر ډېره به يې بس شي احمد شاه هسې هم کلي ته روان دی، هغه به يې وروړي، سيما پورته شوه، يو بکس يې را واخېست، دروند معلومېدو، مالک صاحب خپلې بنسټې ته وويل په صندوق کې مې پيسې اېښودلي دي، هغه را واخله، پيسې يې را واخېستې، د پيسو په ليدو زه حيران شوم، ځکه چې ما په لومړي ځل دومره پيسې وليدې، مالک صاحب په بکس کې کېښودې، ما هم له جيبه دوه خطونه را وايستل، ومې ويل مالک صاحب دا به هم پکې کېږد، د خپلې روغتيا مې کورنۍ ته پکې يو څه ليکلي دي، مالک صاحب وويل:

ايا ته ليکل او لوستل هم کولی شې؟ ما وويل: گزاره کوم مالک صاحب خوشاله شو، مالک صاحب سيما ته وويل: بکس د موټر په وروستي سينټ کې کېږده، سيما پورته شوه، بکس يې ورسره واخېست او لاړه، زه هم پورته شوم حبيب الله ته ورغلم ټوله کيسه مې ورته وکړه. حبيب الله وويل:

د قسمت کارونه دي، سيما ته هم ووايه او ته هم فکر کوه، ترڅو مالک صاحب درباندي پوه نه شي، ما وويل ما سيما ته دا خبره کړيده، ترڅو چې ډېر فکر وکړي او زه خو هسې هم ډېر فکر کوم.

وخت تېرېدو. احمد شاه خپل وطن ته لاړ او بېرته راغی، زه يې په ليدو ډېر خوشحاله وم، ځکه چې ما فکر کاوه چې د کورنۍ حال احوال به يې راته راوړی وي، احمد شاه ته مې کلکه غېږه ورکړه، په تلوسه مې ترې وپوښتل:

څنگه زمونږ کلي ته هم تللی وي؟ احمد شاه وويل: هو استا کورنۍ مې وليده،
ستا په خبر ور وړلو ډېر خوشاله شول.

دوه شپې مې ورسره وکړې، الله ج دې ورسره ښه وکړي، ډېر عزت يې
راکړ، بکس يې خلاص کړ، ماته يې په يوه دسمال کې ترلي شيان راکړل، ويې
ويل: دسيما لپاره هم ستا کورنۍ څه راکړي دي، ما ورته وويل: ماته يې
راکړه، هغه يې هم راکړل، زه خپلې کوټې ته لاړم، خپل دسمال مې خلاص کړ،
په دسمال کې بادام، چارمغز او داسې نوره وچه مېوه وه او يو کوچنی او پر
لاس جوړ شوی دسمال هم په کې ايښی و.

دسمال مې خلاص کړ، دوه خطونه پکې وو، يو مې کورنۍ رالېږلی و
او بل ليک نرگس رالېږلی و، ليک مې پرانېست، نرگس ليکلي وو:

مونږ ټول روغ او جوړ يو، ستا د صحت په هيله، مور او پلار جان دې،
زما مور او پلار ټول درته سلامونه نيکې هيلې او ښې پيرزوينې وړاندې
کوي، ستا ليکونه دسيما تحفه او د مالک صاحب هغه ډالۍ هر څه تر مونږ را
ورسېدل، مونږ له هر څه ستا روغتيا ته ډېر لېواله او خوشحاله يو، د ټولو ډېر
يادېږې او هر وخت دې يادوي او د عاگانې درته کوي، د مالک صاحب په
رالېږل شويو پيسو مو ټول ضرورتونه پوره شول، الله (جل جلاله) دې ورسره ډېر ښه
وکړي، موږ ورته په هر لمانځه کې دعاگانې کوي او وايي چې عابد زوی ته مې
وليکه، چې ډېره ښه گوزاره دې ورسره کوي.

د پلار جان ناروغي دې هم اوس ښه شوې ده، خو تا ډېر يادوي او ستاد
ليدو په هيله شپه او ورځ الله (جل جلاله) ته سوالونه کوي، ستاد خبردار رسېدو

پر مهال دومره خوشاله و، چې د خوښۍ او ښکې يې تويولې، اوس وايي چې ماته دې زړه نه خوري زه اوس ښه يم، سفر په ډاډه زړه کوه، الله (جل جلاله) دې ځولۍ مه تشوه او الله (جل جلاله) دې په هر حالت کې سر لورې لره.

مور جانه هم زما تر څنگ ناسته ده، دعاگانې درته کوي، نورې خبرې را لنډوم، خدای دې خوشاله لره، د ځان ډېر، ډېر خیال ساته، د خپلې کورنۍ لپاره.

والسلام ستاد لیدو په هیله !!

لیک مې ولوست، زړه مې غوښتل چې والوځم، خپل کلي ته ځان ورسوم او خپله کورنۍ ووينم، شاته مې وکتل سیمه ولاړه وه، ما سترگې وچې کړې او پورته شوم.

سیمه وویل: عابده! هغه زما امانت دې څه کړو؟ ما د شمال ته اشاره وکړه، سیمه د شمال واخیست او پر کټ کېناسته، د شمال یې پرانیست او بېرته یې سره غوټه کړ، سیمه وویل: ته ژاړې ولې؟ څه شوي دي، ایا ستا کورنۍ خو ښه ده؟ ما وویل: هو! ښه ده، سیمه هیڅ خبره هم نه ده، هسې زړه مې... پر سترگو مې اوښکې راغلې، زړه مې ډک، ډک کېدو د ماشومانو په څېر مې اوښکې تويولې، ژړا مې نه تم کېده، سیمه را نږدې شوه، په دواړو لاسونو یې زما اوښکې پاکولې، خو زما له سترگو چینې جوړې شوې وې، سیمه هم په ژړا شوه او بیا یې وویل: عابده! که ته همداسې اوښکې تويوې، نو زه به له غمه مړه شم، اوښکې یې را پاکې کړې او اوبه یې را کړې، اوبه مې ترې واخېستې او ومې څښلې، سیمه وویل: ستا خو تبه ده پر کټ پرېوتم،

سيما را باندې کمپله واچوله، خوب يورم، چې را وينس شوم حبيب الله هم
کوټې ته راغلی و، زما پر تندي يې لاس کېښود، ويې ويل: ته څنگه يې؟ اوس
مالک صاحب هم راغلی و، ستا پوښتنه يې کوله او ما ملک صاحب ته وويل،
چې خوبولی دی. سيمه راننوته پریشانې معلومېده، زما د حال پوښتنه يې
وکړه، حبيب الله په غصه ورته وويل: چې څنگه وي نو ستا يې پرڅه؟ دا هرڅه
ستا د لاسه کېږي، که زه داسې خبروی، نو زندان ته به تللي و، خو دلته به نه
راتلو، ځکه دغه کور خو زما د عابد لپاره تا جهنم جوړ کړی دی

توبه، توبه وايي چې کانی ځي د یتیم پر سر لگيږي، هسې خو غمونه
کم و، اوس په دې غم هم اخته شو، د سيمه له سترگو او ښکې وڅڅېږي، په
عاجزانه غږ يې وويل: زه له تاسو دواړو بڅښنه غواړم، چې ما زحمت در کړی
دی، دا هرڅه چې زما له امله دي، نو زه به هيڅکله هم د عابد مخې ته رانسم
او ما به هيڅکله هم بيا ونه وينئ، ځکه چې زه د عابد خوشالي غواړم، هسې
هم ژمنی رخصتی را نږدې شوې دي، زه به مې د ترور کره تهران ته لاړه شم.

سيمه ډېرې په ورو او له ډېره غمه په يوه لويه گيله کې چې له مونږ يې
لرله، خبرې کولې، ما ورته وويل: نه سيمه دا هرڅه چې وشول دا د تقدير لوبه
وه، په دې کې ستا هيڅ قصور نشته، زه له تا گيله نه لرم، بلکې له تا مننه کوم،
حبيب الله وويل: سيمه! زه بڅښنه غواړم، د عابد په سترگو کې زه يوه زړه
خفگان هم نه شم ليدلی، د عابد په خفگان زه ويلې کېږم، زما زړه اور اخلي،
ځکه چې په ما له ځانه هم گران دی او د يوه ورور په صفت زما دا دنده ده، چې
له مشکلاتو يې بچ وساتم.

زه بيا هم له تا څخه بخښنه غواړم، هيله ده چې ته خفه شوې نه وي،
 سيم او ويل: زه درته چای راوړم او لاره مالک صاحب کوټې ته راغلو، زه
 ووبرېدم هسې نه زموږ خبرې يې اوریدلې وي، په کټ کې را کېناستم، مالک
 صاحب مې پر اوږه لاس کېښود، حبيب الله ته يې وويل: هغه زما موټر چالان
 کړه، عابد ډېر ناروغ دی دا ډېر وخت کېږي چې رنگ يې ورځ په ورځ ژيړيږي،
 ترڅو يو روغ ډاکټر ته يې بوځم، ما ورته وويل: نه زه ښه يم مالک صاحب
 وويل: نه هسې هم سيمه به هم بيا يم، هغه هم کله ناروغه وي او کله روغه،
 ذهن يې هر وخت پریشان نه وي، په يوه غږ خو درته غږ هم نه کوي او هسې لږ
 چکر به هم ولگوو، ما هم ورسره ومنله، موټر ته پورته شوو.

حبيب الله سترينگ ته کېناست او مالک صاحب ورسره په څنگ کې،
 زه او سيمه په وروسته سيټ کې کېناستو، مالک صاحب وويل: سفر مو لږ
 لوی دی، تهران ته څو هلته ډېر ښه، ښه ډاکټران شته او هلته مې يوه خور هم
 اوسېږي، دا ډېر وخت کېږي نه يم ورغلی، يو دوه شپې به ورسره وکړو، لږ
 ساعت به مو تېر شي، موږ ټول غلي وو، ما د ځنگلونو، کورونو، سرکونو او
 باغونو سيل کاوه، موټر په چټکۍ روان و.

په ټوله لاره مالک صاحب او حبيب الله سره خبرې کولې، خو زموږ
 ترمنځ خاموشي وه، کله، کله به مالک صاحب وويل: که څنگه زويه! ما به
 ورته وويل: همدا سې ده، په خبره به پوی نه وم، ځکه چې زه جسماً له دوی سره
 او روحاً له خپلې نرګس سره څنگ پر څنگ ناست وم، د ملا صاحب درس مې
 لوستو، يوه او بل ته يې تېروو، يو نيم ټکی به له ما هېر شو، خو نرګس به راته
 ښودلو او ما به هم زده کړه، هورښتيا څنگه به مې نه زده کولو، زما استازې

نرگس راته بنسودلي وو، مالک صاحب وويل: حبيب الله يو څه مېوه به له دوکانه را واخلو حبيب الله د سرک يوه څنگ ته له دوکان سره نږدې موټر ودرولو، دواړه ور کوز شول.

سيما ماته وکتل راته ويې ويل: ته بيا د څه سوچونه وهې، چې د پلار جان خبرو ته دې ځواب نه ورکاوه؟ ما وويل: ما هيڅ هم نه دي اوريدلي، پلار جان دې څه ويل؟ هغه دې د کورنۍ په اړه خبرې کولې. نرگس ورته خط را ليږلې و، مور او پلار دې ورنه مننه کړې وه، نور هغه ليک ما هم نه دی لوستی، چې څه به يې پکې ليکلي وي، دوی موټر ته را پورته شول، منې او ملتې ورسره وې دوی خپله برخه ترې واخيسته او نوره يې مونږ ته را کړې، سيما زما ترڅنگ نږدې کېنسودې، ما ورته وکتل مخ مې ترې واړولو، و مې ويل زړه ته مې نه کېږي، حبيب الله وويل: عابده! ته يې ولې نه خوري؟ ما ورته وويل: هسې زړه ته مې نه کېږي، مالک صاحب وويل: بڼه ده مخته نور دوکانونه هم شته، بل څه به درته را واخلم، ما ورته وويل:

نه مالک صاحب بس همدغه به وخورم، ما مېوې ته وکتل، سيما لاس را وړاندې کړ، په لاس کې يې مينه وه، په سترگو کې يې د اخيستو هيله په بار، بار کوله، ما نه ترېنه اخيسته، خو چې ورته ومې کتل، له حيا يې سترگې ټيټې کړې، مخ يې له منې څخه هم تک سوړ و، مينه مې ترېنه واخيسته. تهران ته ورسېدو، مالک صاحب وويل: زه د خور لپاره څه تحفه اخلم، څو څه به ورته واخلم؟ په فکر کې شو، بيا يې حبيب الله ته وويل: لږ مخته لاړ شه، بيا چپ اړخ ته وگرځه، هلته د سرو او سپينو زرو دوکانونه دي، څه سره زړه ورته واخلم، خور هم حق لري، دوکانو ته ورسېدو مالک صاحب وويل: تاسو کېنئ

مونڊڙ راڻو، سيماورته وويل: پلار جانہ ازہ هم درسره کوزېږم او دخان لپاره
يو څه اخلم، مالک صاحب وويل چې داسې ده نو راځئ، له موټره رابښکته
شو، حبيب الله موټر ته پاتې شو، يوه دوکان ته ورښوتو، له ښکلو، ښکلو
ډيزايني سرو او سپينو زرو څخه ډک و، مالک صاحب د خور لپاره سره زړ
واخېستل، د سيمانه خوښېدل، دوکاندار ورته ډېر ډيزاينونه وښودل، خود
سيمانه زړه نه لگېدل، دوکاندار بل دوکان ته لاړو، ترڅو نور ډيزاينونه هم
راوړي، بې اختياره مې سرو زرو ته کتل، دوه پښه يو ډيزاين گوتمې مې را
پورته کړې، ومې ويل: څومره ښايسته گوتمې دي، سيمانه رانه واخيستې،
دوکاندار راغی، نور ډيزاينونه هم ورسره و، سيمانه گوتمې را کړې، غلي بې
را ته وويل: ورته ووايه چې دغه يې خوښې شوې، گوتمې مې ترې واخيستې،
دوکاندار ته مې ورکړې، مالک صاحب وويل: تاسو موټر ته درځئ، گوتمې به
زه در وړم، موټر ته ور روان شو، حبيب الله وويل: راغلی؟ ما د هوپه ماناسر
وخواوه، مالک صاحب هم راغی.

موټر ته پورته شو، موټر حرکت وکړ، د سيمانه ترور کور ته ورسېدو،
مالک صاحب له موټر بښکته شو، د دروازي د هارن پټن يې ټينگه کړه، له کور
څخه څو شېبې وروسته يو پير عمر پوخ سړی راووت، د مالک صاحب په ليدو
بې خبره وغوړېدله او خوشحاله معلوميدو، له مالک صاحب څخه يې غېږه
بدله کړه او له مونډ سره يې هم سترې مه شپې وکړه، مالک صاحب مونډ ورته
معرفي کړو، دی يې هم راته معرفي کړ، نوم يې گل خان و او د مالک صاحب د
خور خاوند و، يو بل ځوان هلک هم راووتو، له مونډ سره يې روغې وکړ، تنگه

دریښي يې پر تن وه، ږیره او برهت يې خړيلي وو، گل خان وويل: دا مې زوی دی، نوم يې اصف دی راځئ حجرې ته، اصف به مو تر راننډاسي.

اصف د کور دروازه خلاصه کړه، موټر ته ور روان شو، تگ يې په ماښه ونه لگېدو، ځکه چې هلته سيمه وه، له لويې دروازې تېر شو، حجرې ته ور وگرځېدو، کېناستو اصف راغلو چای يې هم ورسره راوړ، گل خان پوښتنه رانه وکړه، څه ناروغي لرې، مالک صاحب ور وړاندې شو هر وخت يې پر سر بوج وي، پخوا موټر وهلی وو بياښه شو.

خو اوس بيا ناروغ معلومېږي او کمزوری شوی هم دی، چای مو سره وڅښلو، گل خان وويل: اوس دلته ډېر ښه، ښه ډاکټران شته، اوس له هندوستان څخه يو پروفیسور راغلی دی، ډېر هوښیار دی او ښه خوداده چې افغانی دی، زموږ له خلکو سره ډېره ښه گوزاره کوي.

زه غلی وم، مالک صاحب وويل: ښه ده لومړی به ډاکټر ته ور شو، چې څه وایي، بيا به لږ ګرځولو ته هم وزگار شو، گل خان اصف ته وکتل، هله هغه زما موټر را وباسه، سيمه او مور ته دې ته هم ووايه، چې ځانونه تيار کړي، ترڅو ډاکټر ته لاړ شو. اصف لاړ، مالک صاحب او گل خان سره خبرې کولې، زړه مې را تنګ شو، خفه وم، د اصف خبره ښه را باندي نه لگېده، کينه مې ورسره پيدا شوه، خوبلاخره له کوره روان شوو او يوه ډاکټر ته ورغلو، مالک صاحب مې ناروغي ورته بيان کړه، ډاکټر راته نسخه وليکله او هدايت يې راته وکړ، ترڅو تشویش ونه کړم، له ډاکټر څخه را ووتو، مالک صاحب، ما

او سیماته دوا د نسخې له مخې واخیسته، د دماغو دوا وه، خو مونږ ته خپله ناروغي معلومه وه.

د ډاکټر تر کتنې وروسته بېرته د گل خان کور ته راغلو، دوه شپې مو ورسره وکړې، لږ ساعت مو تېر شو، په دریمه ورځ سهار وختي مو بېرته د راتلو اراده وکړه، گل خان د پاتې کېدو ټینګار کاوه، خو مالک صاحب وویل: خیر نن به لاړ شو، دومره ساعت مو تېر شو، بیا به بله ورځ راشو، گل خان وویل چې تاسو نه پاتې کېږئ، نه مو را ایساروم، خو سیمه به دلته پاتې شي او هسې هم د مکتب رخصتۍ دي، مالک صاحب هم غلی و، څه یې نه ویل، حبیب الله ماته وکتل، خدای خبر زما پر زړه به څه تېرېدل، خولې را باندې را ماتې شوې.

غوښتل مې را سره لاړه شي، د حجرې دالان ته مې وکتل، څه مې ویل، په خوله کې مې خبره را وچه شوه، خوشاله شوم سیمه د حجرې دالان ته راتوته او چادري یې پر لاس اچولې وه، گل خان وروکتل، سیمه لورې ته چېرته ځي، تروردې ویل همدلته پاتې کېږي، سیمه په غلارو وکتل ما سترګې ښکته واچولې، ویې ویل: ماما اوس به لاړه شم، د مور به هم راته اندېښنه وي، گل خان ورسره نه منله، خو اخیست سیمه ورته قناعت ورکړ، رخصت مو سره واخېست، په موټر کې کېناستو، زه خوشاله وم، ځکه چې له بل هجران څخه خلاص شوم، لکه ماهي چې له اوبو را وباسي او بېرته یې پکې ایله کړي، زه نه پوهېدم چې ولې له سیمه پرته زنده ګي راته ګرانه ښکارېده، خو اخیستم په دې راز پوه شوم، د سیمه ټول کره وړه نرګس ته ورته وو او سترګې خويې بیخي نرګس ته تللي وې.

سېما هم خولې معلومېده، د څه ځنډ وروسته کور ته را ورسېدو، د سېما مور رامخې ته شوه، شکر له مودو راهيسې وروسته دې خوشحاله وينم او بله دا چې له کلي څخه درته ليک هم رارسيدلی دی، ما په نيولي غږ وويل: ليک چا راوړ؟ د سېما مور وويل: د احمد شاه دوی کليوال، احمد شاه ته ورکړی و، ما په بيره وويل هغه چېرته دی؟ مه وارخطا کېږه، راځه په الماری کې مې ايښی دی، په گړنديو گامونو ورسره روان شوم، ليک مې را واخېست، خپلې کوتې ته روان شوم، په فکر کې شوم، يا خدايه! ما خو هغه بل ليک هم نه دی لوستلی، چې څه به يې پکې ليکلي وي، بيا بل ليک راغی، ليک مې پرانېست، پر کټ کېناستم، د ليک په لوستو مې پيل وکړ، د هرې جملې په لوستو مې رنگ ژپريدو.

کنټرول مې له لاسه ورکولو، بيا مې ليک ولوستو پورته شوم په کوټه کې را وگرځېدم، نه پوهېدم چې اوس بايد څه وکړم، ما څه فکر کولو او څه وشول، يا الله خاورې ته مو خطر دی، عزت ته مو خطر دی، ليک مې را واخيست، بيا مې په لوستلو پيل وکړ، ليکلي يې وو:

السلام عليكم عابد جانۀ! مور، پلار او ټول درته سلامونه وايي، وروسته له سلامه هيله ده چې پخواني ليکونه درته رسيدلي وي او ددې ليک د رسېدو په هيله، زمونږ په خاوره کې ډېر بد حالت را منځته شوی دی، قتلونه، يو تر بل د بنمنۍ خورې شوې، جنگ، جنجال د واک ته رسيدو پر سر هر څوک سره په جنگ دي او د وينو لښتي روان دي، د روسانو او مجاهدينو ترمنځ سخته جگړه روانه ده، په خپل منځ کې هم د خلقي، مجاهد، اشرار او کمونيست پر نومونو سره وژني، مونږ اوس په امن کې يو لا مو خپلې لمنې

اور نه دی اخیستی، تاته انتظار یو، ترڅو راشې، څنگه چې لیک درته
ورسېدو، په همغه شېبه کې را روان شه، په کابل مه راځه، ځکه چې هلته
سخته نېسته روانه ده، له بي بي سي راډیو یې وویل او دا یې هم وویل چې لارې
هم اکثریت تړل شوې دي، په کومه بله لار راشه، مونږ ټول ستا انتظار باسو
ستا د راتلو په هیله، د ځان ډېر خیال ساته و سلام.

ستا نرګس ستا د لیدو په هیله شپې او ورځې سبا کوي، هجر دې ما
سوځي او یادونه دې ما ایره کوي، ستا د راتلو په هیله، ستا د مېني تېرې، ستا
لیونی نرګس.

له خولې مې چېغې راووتې ځان زما په اختیار کې نه و، نه پوهیدم چې
څومره به مې ژړلي وي، په څه حال به شوی وم، وجود مې دروند و، سر مې درد
کاوه، سترګې مې وغړولې، مالک صاحب مې مخته ولاړ و، حبیب الله زما
سر پر خپل زنگون ایښی و، سیما وویل: اوبه وڅښه، را نږدې شوه اوبه مې
ترې واخېستې.

د سترګو اوبنګې یې زما پر مخ را وورېدې، له اوبو مې غړپ وکړ،
سیما ته مې ورکړې په سوي او معصومانه غږ یې وویل: لږې نورې هم وڅښه،
ور غبرګه مې کړه، له مری مې نه تیر یږي.

حبیب الله وویل: عابده! داسې څه شوي دي چې ته یې دومره وار خطا
کړې یې، پورته شوم لیک مې حبیب الله ته ورکړ، په لوستلو یې پیل وکړ، هره
شېبه یې رنگ زیریدو، له لاس څخه یې لیک وغورځېدو، پر کټ کې لکه بت
کېناست، سیما لیک په لوړ او از ولوست، په سترګو کې یې اوبنګې ډنډه

شوې، پر مخ يې را ماتې شوې، مالک صاحب له کوټې ووت، حبیب الله هم د مالک صاحب لاره خپله کړه، زه لکه یو بې روحه انسان ولاړ وم.

اوس مې هم بنسټ په یاد دي، سیمما مې تر څنگ ولاړه وه، ویل یې: ته به لاړ شې زما د زړه باغ به تالا شي، پانې به یې ورژیري او په یوه سپېره دښته به بدل شي، زه په دې نه پوهیږم چې له تا بغیر به زه یوه شېبه څنگه تېروم، په غیر کې را ولویده سلگۍ یې وهلې او گیلې یې راته کولې، په دې وخت کې حبیب الله کوټې ته راغلی و، خو زموږ هیڅ ورته نه و پام شوی، زما پر مټ یې لاس کېښود، ځان ته مې پام شو سیمما مې له ځانه لرې کړه، هغه هم د یوې داسې شېبې په لیدو حیرانه شوه، شاید دا هر څه یې چې وکړل، په اختیار کې یې نه وو، هغه په ځان نه وي پوه شوې.

گریوان مې د سیمما په اوبښکو لوند و، په بیرته له کوټې راووتم، بیرته کوټې ته دننه شوم، خپل ضروري شیان مې راټولول، چې مالک صاحب کوټې ته راغلو، په ورو او غمجن غږ یې وویل: زویه! دا هر څه د خدای (جل جلاله) له طرفه دي، ته ور باندې صبر وکړه، خدای (جل جلاله) به خیر کړي، او بله دا چې ته هر کله وغواړې لاړ شې، نو زما له طرفه درته اجازه ده، ما وویل: زه همدا اوس غواړم حرکت وکړم، مالک صاحب وویل: سمه ده زویه! مه وار خطا کېږه، زه به همدا اوس ستاسو لپاره موټر راوغواړم، مالک صاحب له کوټې ووت بیرته په خپل کار بوخت شوم، ضروري شیان مې راټول کړل، په بکس کې مې واچول، د نرګس هغه دسمال مې را واخیست، ترڅو خپلې اوبښکې پرې پاکې کړم، له یوې سترګې مې تېر کړ، پر بله سترګه مې له نرم لاس سره یو ځای یو دسمال اوبښکې پاکې کړې، پورته شوم سیمما وویل: ته څې؟ ما وویل خامخا

باید لار شم، ښه لار شه زما له طرفه زما خور ته سلامونه، وایه او بله دا چې
غلې شوه او بیا یې په ژپ غوني اواز وویل، چې زه به د ژوند تر وروستی
سلگۍ پورې ستا په انتظار وم.

هغه ګوتمې چې په تهران کې یې اخیستې وې، راکړې، ویې ویل یوه
بې ستا او بله یې زما خور نرګس ته ور په ګوته کړه، له کوتې راووتم، حبیب
الله هم تیار د موټر تر څنګ ولاړ و، د سیما له مور، مالک صاحب او احمد شاه
څخه مور خصت واخېست، مالک صاحب یو بکس راکړ، ویې ویل: د سره
ویې ساته، مهم دی په کار به دې راشي، بکس مې ترې واخېست او موټر ته ور
پورته شوم، موټر له کوره ووت، په شامې ژر، ژر مخ را ګرځولو داسې راته
ایسېده، لکه چې له خپله کوره روانېږم، سیما په دروازه کې را پسې ولاړه ده،
حالات مې نه شول انځورولی لکه یو خوب چې وینم، ویروونکی او
ځورونکی خوب، حالات مې ورو په ورو خرابېدل، سترګې مې پټېدې او
وجود مې راباندې دروند شو.

خوب راغی سترګو ته مې نرګس ودرېده په چیغو، چیغو یې ژپل او
ویل یې، هغې د سره چل وکړ، پولیسو ته مو سپاري، د خدای لپاره ځانونه
وژغورئ را ټوپ مې کړ، د رایور مې یو دروند سوک پر سرو واهه، شاته یې
پورې وهلم، قرار شه! اوس اوبه له ورڅه تېرې دي، رښتیا یې ویل وجود مې
حرکت نه شو کولی، حبیب الله ته مې وکتل، د ټولو غمونو څخه لرې او بې
غمه پر سیت پروت و، ډېره هڅه مې وکړه چې پورته شم، خود پورته کېدو
وس مې په وجود کې نه وه پاتې، سترګې مې پټېدې او پر ځان مې ورو، ورو
واکمني له لاسه ورکوله.

نه پوهيږم چې څومره وخت به تېر شوی وي، وجود مې درد کاوه، سترگې مې وغړولې توره تیاره وه، له ځایه را پورته شوم، پنبه مې پر حبیب الله ولگیده، زگېروي يې وکړ او وخوځېدو، څوک يې؟ ما وویل حبیب الله زه یم، څنگه يې؟ را پورته شو، په ژړا يې پیل وکړ، غېږ يې رانه تاؤ کړه او زیاته يې کړه: یا خدايه! هم دومره مصیبتونه بس نه وو چې یو ځل بیا دې د دغو تورو تمبو شاته واچولو؟! یا خدايه! دا دې په کوم گناه نیولي یو؟ ته صبر راکړې، اوبنسکې مې ورته پاکې کړې، ومې ویل: په دې کې به مو خیر وي، انسان په خپله بڼه نه پوهيږي.

ملا خبره نه وه خلاصه کړې چې څلور کسان رانتوتل، لاسونه يې شاته را وتړل او له کوتې يې وباسلو، له لمر مې سترگې نه شوې غړولې، یو لوی دهلیز ته يې دننه کړو او بیا يې زېر زمینی ته بنسکته کړو، پر چوکيو يې کینولو، لاسونه يې شاته د چوکۍ سره را وتړل، دوه نور کسان راغلل افسران راته بنسکار بدل، پوښتنې يې رانه پیل کړې، څوک یی، د کوم ځای یی، چا دلته رالېږلي یی، د کوم هېواد یی، چاته جاسوسي کوئ؟ مونږ ورته وویل: غریب خلک یو، خپلې غریبۍ پسې راغلي یو، د هیچا لپاره جاسوسي نه کوو.

په وهلو، وهلو يې له پنبو وغورځولو، خو مونږ د جاسوسۍ خبره ورسره ونه منله، په بار، بار يې تحقیقات راڅخه وکړل، پنځه شپې مو په ډېرې سختۍ سره تیرې کړې، په نیمه خيټه به يې ډوډۍ راکوله، د وهلو څخه يې هم سهار بیاگاه نه یو معاف کړي، شپږمه ورځ يې سهار وختي سترگې را وتړلې او یوه موټر ته يې ور پورته کړو، موټر ډېر مزل وکړ، له پاڅه سرک څخه خام

سرک ته کوز شو، له اوږده مزل وروسته موټر ودرېد، له موټر يې را ښکته کړې
او موټر حرکت وکړ، سترگې مې خلاصې کړې.

حبيب الله ته مې وکتل رنگ يې تک زېړ شوی و، لکه په کلونو، کلونو
چې ناروغۍ وهلی وي، ما وويل: اوس څه کوو؟ حبيب الله له لاسه ونيوم، څه
پورته شه، لار ورکيه لاره وهه، ما وويل چېرته؟ را غبرگه يې کړه، په يوه خوا
به حرکت وکړو، ښه په کوم طرف څو؟ په کومه چې راغلي يو، په همغه خوا نه
څو، ځکه چې نه غواړم د هغوی ظالمانو مخونه بيا ووينم او دغه ماته د ايران
او افغانستان سرحد ښکاري، په دې خوا به لاړ شو، په چوپه خوله ورسره
روان شوم، لږ مزل مو چې وکړ، حبيب الله په غريو نيولي اندزا وويل: دا څو
کاله سفر دغه خواري، مزدوري، دا تکليفونه او زندان؟ موږ د څه لپاره راغلي
وو او دا څه را باندې وشول؟

تش لاس راغلي وو او تش لاس به بيا څو، پيسې يې را څخه واخيستي
او د ملنگانو په څېر يې په ځنگل کې وغورځولو، په څومره لوی اميد راغلي
وو، مور، پلار، وروڼه، خويندې او ټوله کورنۍ به راته انتظار وي او کوژدن
به مې په سر کې سپين گڼي، له يوې خوا زموږ دې حالت ته گوره او له بلې خوا
دې پښتو، دې درنو درنو رواجونو ته، هغه خو به هر سهار او ماښام زما د
راتلو لارې څاري او زما په انتظار به شپې او ورځې تېروي او ما ورسره وعده
کړې وه، چې ډېرې پيسې به له ځانه سره راوړم او تا به ناوې جوړوم، خو ته مو
اوس حال وگوره که په دې حال مې وويني، نو زړه به يې وچوي، زما خو بيا هم
خير د ملگري حال مې وگوره! چې څه ور څخه جوړ شوي دي.

وخ خدایه اڅه وکړم، سوړ اسویلی یې وباسه او چوپ شو، ځنگل ورو
 په ورو ډېرېدو، د ونو او بوټو شمېر یې هم زیاتېدو، ډېر تېری شوی وم، حبیب
 الله ته مې د اوبو یادونه وکړه، ده وویل: زه هم تېری یم، لږ مخکې به لاړ شو که
 اوبه مو پیدا کړې لږه دمه به هم وکړو، د اوبو شنه هار مو واوریډو، حبیب الله
 وویل: لکه چې وړاندې اوبه دي چې و مو کتل دغونډۍ له څوکو اوبه را
 بهیدې، کیناستو مخ او لاسونه مو ومینځل او بڼې ډېرې اوبه مو وڅښلې،
 ډېرې رڼې او یخې اوبه وې، پخواني تصویرونه یې را یاد کړل، سوچ پر مخه
 کړم، د خیال بڼا پیرۍ مې د کلي پر شنو او یخو چینو خپلې وزرې رپولې، تېر
 وخت را په یاد شو، نرگس مې تر څنگ ناسته وه، شنې اوبه بهېدې، ټکنده
 غرمه وه، نری، نری شمال الوتو او د چینار له څانگو یې خوږ او شاعرانه غږ
 را ایستو، نه پوهېدم په زړه کې مې یو درد احساسولو، یو خوږ او نه
 هیریدونکی درد. نرگس وویل:

ته خبرې ولې نه کوي؟ نن راته بدل ښکاري، اوبه یې را وشیندلې، خود
 پخوا په خبرې دې را باندې ونه لگیدې او ما د پخوا په خبر غصه ونه کړه، اوبه
 مې ورو نه شیندلې، نرگس غلې وه، سترگې مې ورو وړولې، هغه هم هیجاني
 راته ښکاره شوه، په لاس کې یې ونیوم، څه شوي دي؟ نرگس زه نه پوهېږم نن
 د پخوا څخه په ما ډېره بڼه لگېږې، هغه په غصه شوه، ولې پخوا در باندې بڼه
 نه لگېدم؟ ما وویل:

نه لیونی داسې نه ده، خو اوس را باندې ډېره بڼه لگېږې، ویې ویل: په
 مطلب دې پوهه نه شوم، دهغې لاس مې پر خپله سینه کلک ونیوه، زړه مې
 سخت درزېدو، لکه یوه بده پېښه چې شوې وي، نرگس وویل: وی ستا خو زړه

ډېر درزيرې او لاس دې هم گرم دی، لکه چې تبه دې ده، نه تبه مې نه ده، ښه يم، هسې يوه خبره مې کوله: زه نن ډېر ويريرېم هسې نه ته له ما جدا شې، زه خو بغير له تانه يوه دقيقه هم نه شم تېرولی، ته زما د زړه له درزا هېڅ وا نه خېستل او ستا زړه هېڅ احساس نه شول کړای، نرگس غلې وه.

لکه چې لږه پوهه شوې وي، ما خبرو ته دوام ورکړ، نرگس زه نن ستا لپاره په زړه کې ډېر ځای لرم او ته زما زړه گرځېدلې يې، اوس زما زړه وايي، چې زه، زه... دا کلمه مې ډېره په سختۍ وويله، زه در سره مينه لرم، نرگس له حيا څخه تکه سره واوښته، سترگې يې ټيټې کړې، چوپه وه، بيا يې وويل: دومره لويه خبره دې له ما پټه کړې وه، ايا پر ما دې باور نه درلود؟ ما وويل: نه دا خبره نه ده، هسې ما ويل ته خفه نه شې، سترگې يې راپورته کړې، په غېږه کې را ولويده، سلگو واخيسته، په ژړا يې وويل:

ډېره، ډېره مينه در سره لرم، عابد جان! د (جان) کلمه دومره خوږه راباندې ولگېده چې بې اختياره مې له سترگو څخه اوښکې روانې شوې، ښه ډېر مو سره وژړل، د مينې او ناز ژاړه وه، ما هېڅکله هم په ژړا کې خوند نه و ليدلی، خو دغې ژړا دومره خوند را کاوه، چې بيا مې تر نن ورځې پورې په هېڅ يو شي کې دومره خوند نه دی ليدلی، خورې ورې زلفې يې زما پر سينه پرتې وې او گرمو او ښکوي يې زما سينه لمده کړې وه، مونږ له دې جهان تल्ली وو، ځان ته مو يوه بله دنيا جوړه کړې وه، يوه ښکلې دنيا، يوه داسې دنيا چې هلته يواځې مونږ اوسېدو، خوراک مو د يو بل سترگو ته کتل وو، څښاک مو رڼې او ښکې د يوه او بل په گريوان تويول وو، هلته يواځې مينه را سره اوسېده او د محبت رنگينې خزاني وېروونکې غږ مې واوريدو.

نرگس مې له خپلې غېږې لري کړه، د مينې دنيا مې وړانه شوه، د مالک صاحب زمان خان زوی و او سپی يې تر پري نيولی و، غږ يې راباندې وکړ: څه کوي په دې سره غرمه؟

نرگس وار خطا وه، ما وويل: ستا څه کار؟ په غصه شو وړاندې راغی له مری يې ونيولم، زما څه کار، ماته دې وويل؟! پر مخ يې په خپره ووهلم، نرگس چيغه کړه، ماته غصه راغله، يو څو سوکه مې په خوله ووهلو، له خولې يې وينې روانې شوې او پر ځمکه را پرېوتو، اپلتي يې ويلې او اخطارونه يې راکول، نرگس مې له لاسه ونيوه او د کور پر خوا روان شو.

حبيب الله را باندې غږ کړ: چېرته تللی يې؟ ووپریدم، ومې ويل: هيڅ، هيڅ هم نه وو، څه حرکت به وکړو، په وطن شپه را روانه ده گوندي ابادۍ ته ورسېږو، که نه خيرې کوونکي ځناور به مو وخورې، روان شوو.

سترگه په ډوبېدو وه، ځنگل ورو، ورو تياره کېده او ورځې خپله واکمني شپې ته سپارله، خو مونږ کومې ابادۍ ته ونه رسېدو، تياره زياته شوه، لاره موندل شوه پيدا کولی، حبيب الله ودریدو، اوس څه کوو؟ دلته خو کوم خوندي ځای نشته چې پنا پکې واخلو او شپه سبا کړو، خو خير؛ ونو ته به پورته شو، ما وويل: پرانگان به څنگه کوو هغه خو په ونو هم پورته کېدلی شي؟ حبيب الله خبره را څخه ونيوه، ونې ډېرې لوړې دي، که د خدای (جل جلاله) رضا وي، نه به مو ويني، د زمريانو، پرانگانو او ليوانو اوازونه مو اورېدل، حبيب الله وويل: لکه چې دې خوا را روان دي، راځه ونو، ته ور پورته کېږو، مرگ او ژوند به مو يو ځای وي.

حبيب الله ونې ته پورته شو، زه لانه وم پورته شوى چې د زمري د پېښو
تړيا او غرول مې واوريډل، په رگونو کې مې يوه شيبه وينه وچه شوه، حرکت
مې نه شو کولای، ځای پر ځای ودریدم، د ژغورلو هڅه مې ونه کړه، له ژوند
مې تمه پرې شوه، ځان مې د مرگ په خوله کې وليده، زمري ډېر را نږدې شوى
وو، حمله يې را باندې کوله چې د ټوپک غږ مې تر غوږ شو، زمري مې په پېښو
کې ولويد، لکه يو خوب چې وينم، لکه يوه معجزه چې پېښه شوې وي، حبيب
الله له ونې را ښکته شو، کلک يې په غږ کې ونيوم، ته خو ښه يې کنه؟ ما
خبرې نه شوې کولای، حيران وم، له مرگ بچ شوى وم، له يوه داسې مرگ چې
بچ کېدل ترې نه معجزه وه، ويريدونکى غږ را باندې وشو.

عسکر وو، ويې ويل: ځای پر ځای ودرېږئ، وارخطا شوم، نږدې
راغلل، کلکه تلاشي يې را نه واخيسته، روان يې کړو، ځان مې بيا يو ځل د
تورو تمبو شاته وليدو، لږ وړاندې لاړو پر سرک سپين موټر ولاړ وو، ورپورته
شوو، موټر حرکت وکړ، څراغونه يې روښانه شول، دوى چې مې وليدل ډېر
ورته خوشحاله شوم، ان د خوښۍ نه په جامو کې نه ځايېدم، د افغانستان ملي
اردو عسکر وو، يوه ويل تاسو خو ښه ياست؟ ما وويل هو! ښه يو، اوبه يې
راکړې، زياته يې کړه، مونږ در پسې ډېر وگرځېدو، خو اخبر مو دلته پيدا
کړئ، خو ښه وه په وخت را ورسېدو کنه زمري به اوس وختي له ستوني تېر
کړي وای.

حبيب الله وويل: تاسو له مونږ څه خبر شوي او رښتيا دغه کوم ځای دی؟
عسکر وويل: زمونږ کشفې ارگان تاسې ليدلي وي او بله دا چې دا د
افغانستان او ايران گډه پوله ده، ما وويل: په هېواد کې څه روان دي، عسکر

وویل: افغانان په خپل منځ کې د نورو په لمسون په یوه او بل نوم سره وژني،
 ډېر بد حالت روان دی، وطن د ړنگېدو پر طرف روان دی، واک مو د پردیو په
 لاس کې لویږي، خلک د خپل وطن پرینسودلو ته اړ شوي دي، ځوانان،
 بوداگان او ماشومان وژل کېږي.

زمونږ هېواد له سخت ناورین سره مخامخ شوی دی، زړه مې وسوځېده،
 خپل کلی او کورنۍ مې سترگو ته ودرېده، هغه به اوس مړه وي او که ژوندي،
 په څه حال به وي وه خدایه؟! دا څنگه حالت راغلو، شپه به نیمایي ته رسیدلې
 وي، چې له ځنګل ووتو، ډېرې خیمې لگېدلې وې، ډېر پوځ ځای پر ځای شوی
 و، یوې خیمې ته دننه شو، ناستو خلکو ته مې وکتل، ټول عام خلک وو،
 ویریدلي بنسکاریدل، خلکو په خپلو منځو کې پر روان حالت خبرې سره کولې،
 یوه به ویل: زمونږ پر کلي سخت جنگ وشو، ډېر کسان پکې ووژل شول،
 زمونږ پر کلي دومره سخت جنگ وشو، چې هیڅوک هم ژوندي پاتې نه شول،
 ټول کورونه وړان شول، جماعتونو ته یې اور وچاوه، هر چا د خپل کلي بدې
 خاطرې بیانولې، سهار شو، لمانځونه مو اداء کړل، یو افسر ته مې وویل:

مونږ غواړو خپلو ولایتونو ته لاړ شو، افسرو ویل: تاسو د کوم ولایت
 یئ؟ ما وویل: زه د خوست یم او دا ملګری مې د غزني دی، افسرو ویل: پکتیا
 کې حالت ډېر خراب دی او له دروند تعارض سره مخامخ شوې ده، هلته تګ له
 خطر څخه خالي نه دی او اوسیدونکي یې اکثریت کډوالۍ ته اړ شوي دي، حبیب
 الله وویل: زمونږ کورنۍ به خدای خبر چې په څه حال وي، مونږ باید چې هر
 ډول وي، هغوی ته ځانونه ور ورسوو، که ستاسو سره څه چاره وي، ترنښاره
 پورې مو ورسوئ، کنه لار راته ونښیئ.

افسرو ويل: څو شېبې وروسته زمونږ کسان ښار ته ځي، تر ښاره به مو هغه ورسوي او اوس ما پسې راځئ، ورسره روان شو، يوه موټر ته يې ور پورته کړو، څو شېبې وروسته موټر حرکت وکړ، د هرات په ښار کې يې بنکته کړو او د کابل اډه يې راته په گوته کړه، اډې ته راغلو، ملي بس موټر ولاړ او ورغلو. حبيب الله وويل: موټر خوشته خو کرايه نشته، موټر ته ور نږدې شوو، خلک موټر ته ور پورته کېدل، کلينډر ته يې کرايه ورکوله، کلينډر راته وويل: راځئ بيا موټر ډکيږي، ما هيڅ ونه ويل، حيران ولاړ وم.

يو سړي مې پر اوږه لاس کيښود، مخ مې ور واړولو غېږ يې رانه تاو کړه، ته او دلته؟ ما هيڅ ونه ويل، پر مخ يې بنکېل کړم، ډېر لوی شوی يې، په ځير، ځير مې وروکتل، خبره يې اشنا راته معلومه شوه، و مې پېژاند، زمونږ کليوال گل احمد خان و، په ږيره کې يې سپين گله شوي وو، له څېرې څخه يې غم اند پښنه له ورايه ښکارېده، په اوږو يې ووېلم، څنگه ولاړ يې؟ راځه کنه، زه غلی شوم.

حبيب الله ته مې وکتل، گل احمد خان مو په حالت پوهيدلی و، له لاسه يې ونيولم، زياته يې کړه، زه ستاسو په حالت پوهيږم، راځئ که پيسې نشته نو خدای خوشته، موټر ته ور پورته شو.

موټر ورو، ورو ډکېدو او حرکت يې وکړ، ټولو لاسونه پورته کړل او د الله (ج د جلاله) له لوی دربار يې خپل کلي ته د رسېدو سوالونه کول، گل احمد خان وويل: لکه چې د خپلې پکتيا د ضعيت څخه خبر شوی يې، ځکه مو دومره بهره ده او ناخاپه را وتلی يې، ما وويل: هو همداسې ده، خو تا کلی

پرېښودلی او راغلی یې؟ گل احمد خان وویل: بچیه دوه کاله کېږي، چې راغلی یم، ما وویل: ښه په کلي کې څنگه حالت وو، کلیوال څنگه وو؟ گل احمد خان ساره اسویلي وباسل، ښه وو خو غریبي پسې اخیستې وو، ستا په شان تنکي، تنکي ځوانان به هره ورځ ډلې، ډلې د ایران خواته راتلل، د ډېرو به یې واپس مړي راوړل، ډېر به بیا له پولې تېر شول، څه ووايم، ترڅه وختونه وو خودا دوه کاله کېږي، چې بیا زه هم د کلي له حالاتو خبر نه لرم، ما وویل:

زما مور او پلار څنگه وو؟ د پلار ناروغي مې څه فرق کړی و کنه؟ هو! ښه وو، شپه یې اړوله، کله چې راتلم، نو په مابښام یې کور ته ورغلم ډېرې خبرې مو سره وکړې، ته یې ډېر یادولې مور دې ویل، که و دې لیدو، سلام مې ورته وایه او ورته ووايه، د ځان دې ډېر خیال ساتې او په دعاگانو کې یې تل یاد ساتم، حبیب الله ته مې وکتل، پر سیت پتې سترگې پروت و، موټر په تېزۍ سره لاره لنډوله لاره ډېره خرابه وه او موټر له دوږو ډک و.

توخي واخیستم سر مې پر دواړو لاسو ونېوه له ستومانۍ خوب نه راتلو گل احمد خان ته مې وکتل، خوبولی و، شاته مې مخ واړولو اکثریت یې غمه پراته وو، سر مې پر مخکیني سیت ولگولو د خوب پر ځای سوچ په مخه کړم، خواږه ترڅه وختونه مې سترگو ته ښکته پورته کېدل، ماشومتوب، مینه، خدا، ژړا او مسافري ځان را څخه ورک شوی وو.

کله مې د لیونیانو په شان له ځان سره ویل، زه څوک یم ایا هغه پخوانۍ د نرګس عابد جان یم، که د سیمما نوکر؟ ایا هغه به ما اوس هم یادوي، ایا زه به ورته اوس هم یادوم، له ما سره به اوس هم مینه کوي؟ زه او دغه سوچونه وو،

تر دېره يې مشعول وساتلم او بيا ترې د خواږه خوب خپو پر خپله غېږه کې
واخېستم او ویده شوم، موټر ولاړ و، کلیندر نارې وهلې راکوز شئ، ډوډۍ
و خورئ، بیا په لار کې هوټلونه نشته

گل احمد خان له متیو و نیوم راځه ډوډۍ به و خورې، وږی شوی به وې،
حبیب الله هم ماته کتل، خلک له موټر څخه نښکته کېدل، مونږ هم له موټر
نښکته شوو، یو دوه پوریزه ودانۍ چې له خټو څخه جوړه وه، ور دننه شو،
ډوډۍ مو و خورې او د ماسپینین لمانځونه مو هم اداء کړل، موټر ته بیا ور
پورته شو، ورو ورو موټر ډگ شو او حرکت یې پیل کړ، په خوب ماږه شوي
وو، په آرام مې ساه واخېسته، گل احمد خان ته مې وکتل، ور زیاته مې کړه، د
کلي خبرې راته وکړه، د مور او پلار خبرې مې راته وکړه، هورنستیا هغه زما
ماما څنگه دی، ماما ناوې او هغه نرگس څنگه وه، گل احمد خان و خندل هی
هی بچیه!

ماما دې هم ښه و او نرگس خو بیخي ښه وه، سمه دې کوه قاف ښاپیری
ترې جوړه شوې وه، کله، کله به زمونږ کره راغله، ما به ور سره ټوکې کولې،
ویل به مې لورې اوس خو پیغله شوې یې، پلار ته دې وایم، چې د واده غم دې
و خوري او هر څوک په خوله مه وهه، اخبر به یې هم و د وې، نرگس ته به غصه
ورغله څه ستا له خولې خو یې نه نیسم له خپل قسمته یې خورم، ته ولې دومره
په ما ستړی یې او په ځان درته بوج ښکارم، ما به نوره هم تنگه کړه، زما
مېرمنې ته به یې نارې کړې، گوره! کاکا مې هر وخت تنگوي، گوره که خوله
په واک کې نه کړي، نو بیا به یې زه هم خوښه شم، ما به ورته وویل: نو څه به
وکړې، زه به بیا دلته په ژوند هم را نه شم او دا ستا خبره به بیا و نه گورم، ما به

ورته خندل او هغې به زما پېښې کولې، څه ووايم د خپلو لونیو په شان را باندې
گرانده وه.

یوه ورځ مې ورته وویل: ښه؛ دا چې ته اوس واده نه کوي، نو چاته
انتظار یې، هغه په غصه شوه، له واده دې بله خبره نشته، چېرته یوه زړه درته
وگوره، چې ته په قرار شې له ما خلاص یې ما ورغبرگه کړه، نه مقصد مې هغه
عابد و، کله چې زه غلې شوم، هغه ته مې وکتل، له حیا یې سترگې پر ځمکه
گنډلې وې، مخ یې تک سور او سپین واوښتو خادریې پر سر را سم کړ او
وې خندل، پورته شوه او لاړه، بیا ترډېره را سره سترگو پر سترگو نه کېده،
لاړه به یې را څخه بدلوله او هرې پوښتنې ته به یې لنډ ځواب را کاوه، په کوم
مانېام چې زه دلته راتلم، ستاسو کور ته لاړم، هغه هم همغلته وه، ترډېره
را سره ناسته وه، زمونږ خبرو ته یې غوږ نیولی و او چې کله له کورده راوتم، را
مخې ته شوه سلگې یې وهلې، په ژړا، ژړا کې یې رخصت را کړ او بیا یې
وویل: تارښتیا ویل زه همغه چاته انتظار یم، که و دې لیدو زما سلام ورته وایه
او دا ورته هم ووايه، چې یوه پښتنه پیغله دې په انتظار ناسته ده.

زما په سترگو کې هم اوښکې راغلې او ترې روان شوم، گل احمد خان
غلی شو، په ډیره یې لاس تېر کړ سوړ اسویلی یې وکړ او د موټر له شیشې یې
بهر کتل، سترگې مې له اوښکو ډکې شوې او پر مخ مې گرمې، گرمې د
گریوان پر لور تویېدې د نرگس پښتنې مینې ډاډ را کولو زړه مې غوښتل،
چې والوزم خپل کلي ته لاړ شم، خپله مور پلار او خپله نرگس ووينم، په غیږه
کې به یې ونیسم او مننه به ترې وکړم چې له کلونو وروسته یې هم نه یم هېر
کړی، مزل ډېر اوږد و، له ډېرو سیمو تېر شوو، څو موټرونه موبدل کړل او

ښکته پورته شوو، کابل ته را ورسېدو ډېر بد حالت و، ډلې، ډلې وسله وال
کسان گرځېدل، یوه ډله به چې لاره بله به راغله بیا به سره مخامخ شول مری
ژوبله به رامنځ ته شوه.

کابل د جنگ مرکز او د بارودو کور گرځېدلی و، خلک له یوې سیمې
بلې سیمې ته کډوال کېدل هر څوک په غم اخته وو، د چا زوی وژل شوی و، د
چاپلار او له ځینو په کورونو کې واړه ماشومان پاتې شوي وو، سمه د قیامت
ورځ لگېدلې وه، هر څوک د خپل ځان په غم اخته وو، کابل وران شوی و او لا
هم په ړنگېدو و، خپل خوست را یاد شو ایا هلته به هم همدغه حال وي؟ نه، نه
توبه داسې نشي کېدای دا زه خوب وینم، حبیب الله له لاس ونيوم راځه، لا
خپل منزل ته نه یو رسیدلي، خپل کورونه مو وران نه دي لیدلي، خپلې کورنۍ
مو د ویر په تفرغه دي لیدلي حوصله وکړه، د ژړا ورځې پاتې دي روان شوو.

حبیب الله وویل: لومړی به غزني ته لاړ شو زموږ د کور احوال به واخلو،
بیا به سیده تا خوست ته ولیږم، ما ورته وویل: سمه ده، نه پوهیدم چې څنگه
به مو ترته ختلي وو او څنگه به غزني ته رسیدلي وو، شپه وه د غزني خاوره په
واورو پوښلې وه. حبیب الله وویل: شکر خدایه! چې را ورسېدو د حبیب الله
دوی کور له ښار سره نږدې و، په پښو روان شوو ځای ځای کورونه وران وو،
سور باد لگېدو، نیم ساعت وروسته ورسېدو حبیب الله یوې لویې کلا ته،
چې لوی او لوړ لوړ دیوالونه یې درلودل، ور وگرځېدو، حبیب الله دروازه
ټک، ټک کړه، خو ځواب رانغی په باربار یې وټکوله، تقریباً تر نیم ساعته
پورې ولاړ وو، ما وویل:

له دېواله واوره، ده وويل نه پوهيږم؛ ولې څوک نه راوځي زما په نظر
خوبولي به وي که څنگه، ځکه چې دروازه يې له هغه خوا تړلې ده او له کلي
څخه څوک کډوال شوي هم نه دي، حبيب الله ته مې وويل: زما پر اوږو پنبې
کېږده او له دروازې واوره، زه کېناستم حبيب الله مې پر اوږو پنبې کېښودې،
په ډېرې خواړې دروازې ته پورته شو، سره ساه يې واخېسته. حبيب الله د زړه
له سوخته چيغه کړه نه! له دروازې هغې خوا ته ولويدو، زه وارخطا شوم اېخوا
دېخوا مې مخ واړوه، حبيب الله ته مې چېغې ووهلې، فايده يې ونه کړه له
دروازې مې د اوښتو هڅه وکړه، خو ونه شوه.

له کلا راتا وېدم، ترڅو يو داسې ځای پيدا کړم چې کور ته واورم او دا
معلومه کړم، چې څه پېښ شوي دي حبيب الله ولې چيغه ووهله او ولويدو، د
کلا شاته لاړم، د ديوال سره نږدې مې يوه ونه ترسترگو شوه، ونې ته ورپورته
شوم، د دېوال پر سر ډېره واوره، پرته وه په احتياط مې پنبه پرې کېښوده،
د تنه مې وکتل، حيران شوم ما ويل چې خوب وينم، يو ويروونکی خوب، خو
کاشکې خوب وای، په سترگو کې مې اوښکې ډنډ شوې، حرکت مې نه شو
کولی، په پنبو شل شوم، ملامت هم نه وم، د يوې بشپړې کورنۍ قبرونه مې
په يو قطار کې وليدل.

د سترگو په وړاندې مې پراته وو، له ديواله مې ټوپ کړ، په واوره کې
ولويدم لاسونه مې پر ځمکه ولگېدل، د درد احساس مې وکړ، پورته شوم د
کلا ديوالونه يوازې روغ پاتې وو، کوټې يې ورانې شوې وې، لويې لويې
ژورې کڼدې بمونو ايستلي وې، د قبرو پر خوا ورغلم ژړا مې پر ستوني کې
بنده شوه، لوی او واړه قبرونه وو، ټول څنگ پر څنگ پراته وو، اتلس قبرونه

وو او نولسم يې حبيب الله تر څنگ په بې سده حالت پروت و، ورقيټ شوم، په
لټه مې واړولو خوله، پوزه او سترگې يې له واورې ډکې وې، مخ مې ورته له
واورو صفا کړ سر مې په غيږه کې کېښود، حيران وم چې څه وکړم.

ملا د سهار د لمانځه اذان وکړ، په منډه د دروازي پر طرف لارم، دروازه
مې خلاصه کړه، بهر ووتم د اذان د اواز پر طرف مې منډه کړه، جماعت لږ لږې
و، ورورسېدم په توندي ورستون شوم، ملا صاحب لاتين ځانته بل کړی و او
په مسئله ناست و، مخ يې را واړولو په بېړه مې وويل: د خدای لپاره مرسته
وکړئ مرسته، ملا صاحب را پورته شو څه شوي دي ولې دومره وار خطايي؟
ما وويل: حبيب الله په کور کې بې هوشه پروت دی د خدای لپاره مرسته وکړئ
هغه مړ کيږي.

ملا صاحب له جماعت را سره راووت، د حبيب الله کور ته په منډو
شو، نور کليوال هم را سره په لار کې واوښتل له ملا صاحب نه به يې پوښتنه
وکړه چېرته ځي؟ هغې به يواځې وويل ما پسې راځئ، د حبيب الله دوی کور ته
ورنوتو دوی د حبيب الله په ليدو ټول حيران ودریدل، ملا صاحب حبيب الله
را کينولو نارې يې پرې ووهلې، خو هغه سترگې نه غړولې کليوالو په څو
کسانو ونيوو او جماعت ته يې يوړ، ملا صاحب وويل: په بخاری پسې اور
ورته ولگوي ساړه نيولی دی.

قرانکريم يې را واخېست تلاوت يې ورته شروع کړ، ډېر کليوال را جمع
شول، هر يوه يې پر حالت افسوس کاوه، سترگه په را ختو وه، چې په لمانځو
ودريدو يو رکعت ملا نه و اداء کړی، چې حبيب الله په هوش راغی، نارې يې

وکړې مورې! پلاره! خورې! نه داسې نه شي کېدای، تاسو ژوندي یئ، تاسو نه شئ مړه کېدلی نه! نه! او په منډه له جماعت څخه ووت، زه هم ورپسې شوم د کور پر خوا یې د لیونیانو په څېر منډې وهلې، خو ځایه به یې پنبې په واوره کې وښویدې او پر ځمکه به راپریوت او بیا به پورته شوو.

د کور له دروازې ننوت کله به په یوه قبر پریوتو کله به په بل، دومره سختې، سختې چیغې یې وهلې، چې د انسان زړه یې پرې کولو، کلیوال هم راغلل، دومره سخت سخت ټولو کلیوالو وژړل چې تابه ویل د ټولو کورنۍ وژل شوې دي، کور ټول د کلیوالو څخه ډک شوی و، ځوانان، سپین ږيري، ښځې، ماشومان ټولو ژړا او فریاد کولو او د حبیب الله د بې کسی او بې وسی ننداره یې کوله، خو ځله به مې راپورته کړ، په غېږه کې به مې ونیوه، ډاډگېرنه به مې ورته ورکوله، خو ده به داسې فریاد کولو چې زما به هم اوږې سستې شوې او دده پر حال به شوم، ماته به یې ویل دا گوره زما ټوله کورنۍ وژل شوې ده او خاورې مې پر سر شوې.

زه په څومره یوه لوی امید راغلی وم، ما ویل خپله کورنۍ به راته څومره خوشاله وي، ښه راغلاست به راته ووايي، مور مې او نوره کورنۍ به مې په غېږه کې نیسي، ښکلوي به مې، له ما څخه به هرې خوا تاویرې، خوته اوس وگوره دا د څو کالو ستونزې، تکلیفونه، مزدوري او خواری مې ټولې په اوبو لاهو شوې، ما ویل اوس به مې کورنۍ زما د واده به اړه فکر کوي چې لاړ شم په کورنۍ به مې د خوشالۍ او د واده زیری وشي، خوته وگوره ښه ورته وگوره! دوی ټول تللي دي، زه یې یواځې پرېښودم دوی ټول وژل شوي دي، زه رښتیا وایم او دوی مړه دي.

را پورته به شو کلیوال به یې یو، یو له گریوان را نیوه ورته ویل به یې دا
ظلم چا وکړو، ولې یې زما کورنۍ ووژله، خو هیچا هم دومره جرئت نه شو
کولی چې ددغه غمجن داستان په هکله څه ووایي، ټولو به یوازې حیران،
حیران ورته کتل.

حبيب الله به بیا پر یوه، یوه قبر ور پر یو ټو ویل به یې دا تاسو چا
ووژلی، ولې یې ووژلی اخیر زه مو چاته پرېښودم؟! زه ملا صاحب ته ور
مخته شوم، ورته ومې ویل: د خدای لپاره دا هر څه څنگه وشول، تاسو خو لږ
څه ووایي، ملا صاحب سترگې وچې کړې او په غږه نیولي غږ یې دا غمجن
داستان داسې پیل کړو، د اختر شپه وه، وروستی روژه ماتي مو په یوه ځای
سره وکړ.

د حبيب الله پلار وویل: دعا وکړئ، دعا مو وکړه او یو ځل بیا یې دخپل
زوی لپاره لاسونه پورته کړل او د خیر دعا یې ورته وکړه، تر ناوخته پورې
مو خبرې سره کولې او بیا ټول خپلو خپلو کورونو ته لاړو د شپې یوولس،
دوولس بجې به وې چې جیت الوتکې راغلې څو ځله یې تاوراتا وکړې او بیا
یې بمباري شروع کړه، د حبيب الله او د څو نورو کلیوالو کورونه یې پر بل مخ
واړول، ټول کلی ویر او غم واخیست او د اختر د لمانځه پر ځای مو تر غرمې
پورې جنازې وکړې او د کالیو د بدلولو پر ځای مو شهیدانو ته سپین کفن ور
واغوستل، له دې سره یې مخ ته دواړه لاسونه ونيول او په چیغو، چیغو یې
وژړل، یو ځل بیا ټولو کلیوالو په ژړا او نارو پیل وکړ.

حبیب الله لکه بت ولاړ و، لکه چې د سترگو چینې یې وچې شوې وې، کلک یې په غېږ کې ونیوم او راته و یې ویل عابده! ته لاړ شه د خپلې کورنۍ څنگ ته هسې نه ستا کورنۍ هم زما د کورنۍ په څېر په خاورو کې پرته وي او په غېږ کې را ږنگ شو.

پر ځمکه مو خملولو یو کلیوال وویل: زه مو تر راولم روغتون ته به یې یوسو، مو تر راغی حبیب الله مو ور پورته کړو، مو تر مخته او کلیوال د شاله خوا ور پسې غلبدل ډېر بد حالت و، روغتون ته ورسېدو، حبیب الله مو له مو تر بنکته کړ، روغتون له زخمیانو ډک و، بنکته او پورته مې قدم واهه او په دغه حالت مې فکر کاوه، د ایمرجنسی (بېړنۍ) کوټې ډاکټر راووت په بېړه مې پوښتنه ترې وکړه، حبیب الله څنگه دی؟ ډاکټر وویل: هغه بنه دی له مرگه ژغورل شوی دی او اوس پر هوش هم راغلی دی، خو په تأسف سره باید ووايم چې دماغي حالت یې خراب شوی دی او له لاسه یې ورکړی دی، په سترگو مې توره شپه راغله، حبیب الله هم د ایمرجنسی له کوټې نه په داسې حالت راووت، چې خوله یې له خندا ډکه وه، له ځان سره لگیا و زه ځم، خپل هېواد ته ځم، خپل کلي ته، خپل کور ته؛ ما ته به مې خپله کورنۍ ډېره خوشحاله وي، کله به یې وخنډل او کله به یې سترگې له اوبسکو ډکې شوې.

ما تر لاس ونيوه و مې ویل: حبیب الله ته بنه یې؟ لاس یې را نه ځنډ و هلو او ویې ویل لرې شه لیونیه، بیا مې غېږه ترې تاو کړه، ورته و مې ژړل ځان یې را څخه خلاص کړ او زیاته یې کړه، زه ورک شه زما سره پیسې نشته ته اوس پیسې غواړې که څه کوي د کلینیک له دروازې ووت.

کلیوال یې په لیدو گوته په غاښ پاتې شول، حبیب الله په منډو منډو د کور خواته روان وو او زه ورپسې شاته وم، کور ته ورسېدو په هریوه قبر به ور پریوت، سلام به یې ورته اچولو او خاورې به یې ښکلولې، ورته ویل به یې زه راغلم تاسو ماته انتظار وئ؟ زه خو ځله ور نږدې شوم له ځانه به یې وشرلم، سپکې سپورې به یې راته وکړې، ورځ له نیمې اوښتې وه، خپله کورنۍ را یاده شوه، فکر مې وکړ هغوی به په څه حالت کې وي، له ځانه سره مې وویل هسې هم دلته زما پاتې کېدل فایده نه لري، زه باید خپل کلي ته لاړ شم.

حبیب الله ته مې د ور نږدې کېدو جرئت ونه کړ، ور څخه روان شوم، څو ځله مې مخ وړ واړوه او له دروازې راووتم پښې را پسې مړې شوې وې، په سختۍ مې حرکت کاوه، ژړا مې په ستوني کې بندېده، ښار ته ورسېدم او د گردېز پر لوري مې حرکت وکړ، ډېرې واړو په گردېز خپله سپینه لمن غوړولې وه، شپه مې په گردېز کې سبا کړه. په سهار وختي د خوست اډې ته ورسېدم او د خوست پر طرف مو حرکت را وکړ، په ستو کنډو را واوښتو زړه مې درزېدو، څومره به چې را نږدې کېدم هغومره به مې د زړه درزاه زیاتېده دوه منده ته را ورسېدو، موټر ودریدو ځینې کسان ترې ښکته شول، خلک نه تر سترگو کېدل.

یو نیم ساعت مزل به مو کړی وي، چې د خپل کلي خوږه هوا را باندې ولگېده، موټر روان ته مې د ودرېدو وویل موټر یې ودر او په ترې ښکته شوم، په پښو مې حرکت پیل کړ، کلي ته نږدې شوی وم، خو زما او د کلي تر منځ یو لوی خوږ موجود و او د اوبو داسې مست بهیدو، چې د انسان به ورنه ویره کېده، ډېریوې او بلې خوا ته وگرځېدم، خود پورې کېدو مې څه لاره پیدا نه کړه،

دخوړ په يوه غاړه هم څوک نه بنسکار بدل فکر مې وکړ، چې هغه لکه چې يا ټول
تللي وي او يا ټول وژل شوي وي.

زړه مې سخت ناقراره و او د اوبو ويره ترېنه ووت، په اوبو د ورگډېدو
هوډ مې وکړ، يو ځای اوبه پراخه بهيدې، اوبو ته ورگډ شوم، تر نامه پورې
يې ډوب کړم او ورو په ورو را پورته کېدې، چې اخبر يې له ځان سره
واخېستم، کله به يې غوټه را کړه او کله به مې سر ترې را وباسلو زياتې اوبه
مې له ستوني تيرې شوې، کوشش مې کاوه، ترڅو غاړې ته يې ووځم، خو
بريالي نه شوم، حالت مې ورو په ورو خرابېدو او بيو يوې غاړې ته يوړم لکه
چې زما په بې وسۍ يې زړه و خوړېدو، په سختۍ و چې ته ترې را پورته شوم،
له حرکت نه لوېدلې وم، پر مخې ختملاستم ټوخي واخېستم او له خولې مې خړې
اوبه روانې شوې.

ځان مې لږ څه را سمبال کړ را پورته شوم، سترگې مې پاکې کړې وجود
مې درد کاوه، د کور پر خوا روان شوم، شاته مې مخ را واپاوه له مرگ څخه
خلاصېدل راته معجزه بنسکارېده، لکه چې وخت مې پوره نه و، کور ته را نږدې
شوی وم، له لرې مې پرې نظر ولگېد، لږ څه بدل راته بنسکاره شو، ورنږدې شوم
ديوالونه يې ځای ځای ړنگ وو، زړه مې ولويدو فکر مې وکړ، چې د حبيب
الله د کور حالت لکه چې زما پر کورنۍ هم راغلی دی، پنبې را پسې درندې
شوې.

د خپلې مور، پلار او د خپلې نرگس قبرونه مې نه شول ليدلي، دومره
حوصله نه وه را پاتې، پنبې مې د بې وسۍ پر لويو لويو هتکړيو تړل شوې وې

او زړه مې د هجر له امله ويني څخولې چې ځان ته مې سوچ شوه کور د دروازې
څخه څو قدمه وړاندې ولاړوم او د خپل وران کور ننډاره مې کوله. د هغه کور
چې زه پکې پیداشوی وم، ما پکې خاپوړې کړې وې او ما ورته خپله کورنۍ
او خپله مینه، خپل زړه او خپل ژوند امانت سپارلی و، خو اوس یوازې ړنگ
دیوالونه ښکارېدل.

له دروازې دننه شوم له هرې خوا څخه د خپلې کورنۍ او خپلې نرګس
بوی راتلو، داسې راته ښکاره شوه لکه همدا اوس چې تللې وي، کوټې ته دننه
شوم، چټک نیم را پرېوتی و، همغه کوټه وه چې ما پکې وروستی شپه کړې
وه، له خپلې کورنۍ سره یو ځای ما پکې په وروستی سهار خپله نرګس لیدلې
وه، ما ترې رخصت اخیستو او هغې غټې غټې معصومې او پاکې او ښکې
تویولې او زما په زړه کې یې لارې جوړولې، په خاورو کې مې پښې وغزولې
او پر خپل حالت مې داسې وژړل چې ما فکر کاوه چې ټول کاینات ژاړي.

له سترگو مې اوښکې د گریوان پر طرف خپلې قافلې روانې کړې وې
چې د سترگو چینې مې وچې شوې، راپورته شوم د کوټې په کونج کې مې
الماری تر سترگو شوه، په ړنگو قدمونو ورنږدې شوم، خلاصه مې کړه پر سر
بې قران شریف ایښودل شوی و او لاندې یې ډېر کتابونه او کتابچې ښکاره
شوې، قران شریف مې را واخیست ښکل مې کړ، څنگ ته مې کیښود کتابچه
مې راپورته کړه، خلاصه مې کړه، په ښکلي خط یې پر سر بسم الله لیکل شوې
وه او ورپسې لیکل شوي وو:

السلام عليك زما گرانه محترمه او قدرمنه عابد جانۀ ازۀ نه پوهېږم
چې زه به دومره بختوره وم كنه، چې دالېك به ستا تر گوتو در ورسېږي، خو
بيا هم زه په خپله مينه باور لرم او ماته خپل زړه وايي، چې ته به خامخا راځي
او ته مونږ هيڅكله هم نشي پرېښودای، خو خداى د وکړي چې زما پر ژوند
راشي او همدا اوس راشي.

زما جانۀ زما روحۀ! زه در سره ډېره مينه لرم، تر دې حده كه ته نه وي، نو
زما مرگ قبول دى، گرانۀ نه پوهېږم څنگه يې درته وليكم، تېره ورځ د خان
زوى له خپلو كسانو سره راغى، زمونږ د كور مخې ته يې ډزې وكړې او پر ما
يې غږ وكړ او دا يې هم وويل چې سبا ته به زه نرگس خپله ناوې جوړوم، نن د
دوى په كور كې د ټنگ ټكور پروگرامونه شروع دي او زه په سرو او بې وسو
سترگو ژاړم او ستا كمى احساسوم. كه ته واى، نو داسې به نه كېدل او
زما عزت ته به نقصان نه رسېدو، خو ته زړه مه بدوه كه ستا نه شوم، نو د هيچا
به هم نه شم او خپله ځواني به تورو خاورو ته وسپارم.

مازديگر مهال هغه راځي، ما پسې به ډولى راوړي خوزه خان هغوى ته
نه سپارم، په لاس كې مې د زهرو جام دى او ستا په انتظار يم كه نه راغلې، نو
له ستوني يې تيروم او هغوى ته بيا اجازه ورنه كړې، ترڅو خپل ناولي لاسونه
زما پر جنازه ولگوي او گوره ته به له خپلې كورنۍ او زما له مور پلار څخه
ساتنه كوي، نور د ليكلو توان نه لرم، مينه در سره لرم د خداى په امان ليك
مې تر پايه ولوست، په ليك باندې ځاى ځاى د اوښكو څاڅكو داغونه جوړ
كړي وو.

زړه مې او رواخېست په سترگو مې توره شپه راغله، زه په دې نه پوهېدم چې نرگس يې وړې ده او که هغې ځان وژنه کړې ده، نور مې حوصله ختمه شوې وه، د ليونتوب تر حده رسېدلی وم، را پورته شوم او د کلي د هديرې په طرف مې منډې وهلې، هديرې ته ورسېدم چې زيات شمېر نوي قبرونه ايستل شوي وو، خو کله مې چې پر سر لگېدلو تيږو ته وکتل نو ټول د نارينه وو قبرونه وو، بېرته د کلي پر طرف را روان شوم، د هديرې په بر سر کې مې يو تازه ايستل شوی قبر وليد، په منډه ور غلم دوه تيږې يې پر سر لگېدلې وې.

له خولې مې چيغه راووته او په لويه هديره کې ورکه شوه، دغه قبر د نرگس د مرگ خبر را کولو پر قبر ور پرېوتم د ژړا او فرياد به درته څه ووايم، د هجر لمبې وې چې له زړه مې پورته کېدې او زما له خولې د چيغې په څېر را وتې، هوس مې بايللی و، ملامت هم نه وم، خپله نرگس مې له لاسه ورکړې وه په ژوند کې له يوې داسې ماتې سره مخامخ شوی وم، چې جبران يې نه درلود. ځانته مې پام شو اسمان ته مې وکتل د ستورو ډک و او دلمر پر ځای سپوږمۍ اسمان ته ښکلا ورکوله او ځمکه يې پر خپله رڼا باندې سپينه پوښلې وه، ورته څير شوم په سترگو کې مې اوښکې راغلې.

سپوږمۍ راته داسې ايسيده لکه په اوبو کې يې چې گورم، د نرگس د وژل کېدو کيسه مې ور باندې بيان کوله او د نرگس د قاتل تپوس مې ترې کاوه، خو هغې هيڅ نه ويل، حبيب الله له ما څخه ښه و، يو يو کليوال به يې له گريوان څخه را نيوه او د خپلې بربادۍ داستان پوښتنه به يې کوله، خو ما بد قسمته به يوازې لاسونه اچول، سپوږمۍ او ستوري به مې له غاړې رانيول،

خو لاسونه به مې په هوا کې ازاد پاتې شول، نه تر سپوږمۍ او ستورو ورسېدم
 او نه تر نرګس، ځکه چې ستوري او سپوږمۍ په اسمان کې وو او زه به نه ور
 رسېدم او نرګس د ځمکې لاندې وه، خو هغوی ښه وو، ژوندي وو رڼا يې هم
 کوله او مالیدی هم شول، خو نرګس مې تر سترګو وړاندې د تورو خاورو
 لاندې وه، هغه مړه وه او مالیدی هم نه شوه، شپه پخه شوې وه، د ماشومانو
 ژپامې واورېده سرمې را پورته کړې، د ستړیو مسافرو یو ستومانه کاروان مې
 تر څنګ تېرېدو ورنډه مې کړه، د یو ځوان راته پام شو، مرمۍ يې راته تېره
 کړه او د توپک خوله يې راته ونيوه، غږ يې راباندې وکړ نږدې مه راځه.

زه پر خپل ځای ودرېدم، څو کسان را وړاندې شول یوه وویل: ته څوک
 يې او دلته څه کوې؟ ما وویل زما نوم عابد دی او د همدغه کلي اوسېدونکی
 یم، تېره ورځ له ایران څخه راغلم او اوس خپله کورنۍ لټوم. هغې وویل له دې
 ځایه خو دوه ورځې وړاندې ټول خلک کډوال شوي دي، ما وویل څو ورځې
 وړاندې دلته واده نه و، هغې ځواب راکړ: هو، د خان د زوی واده و، خو نه
 پوهېږم لکه چې جگړه يې سره راغله او واده ونه شو، ما ورغبرګه کړه څوک خو
 ونه وژل شول؟ هغې غوښتل چې څه ووايي، خو تر څنګ ولاړ ځوان يې له لاسه
 ونيوه لږ يې له ما وړاندې بوتلو څه يې ورته وویل، خو زه پرې پوه نه شوم چې
 څه به يې ورته ویلي وي، بیا راغلل ځوان وویل: نه، نه هیڅوک هم نه دي وژل
 شوې، زه هملته وم خدای (جل جلاله) هر څه په خیر تېر کړل، ما ته يې خبرو خوند را
 نه کړ دروغ راته ښکاره شول.

ومې ویل: تاسو ماته ولې دروغ وایئ؟ ماته هر څه رښتیا رښتیا ووايئ
 اخبر په هغه ورځ څه وشول؟ په ژپا شوم له ځان سره مې ویل اخبر مې نرګس له

لاسه ورکړه، ځوان له متو ونيوم زه، زه قسم کوم چې په هغه ورځ په هغه ناوي باندې هيڅ هم نه دي شوي، ته رښتيا وايي زما په نرگس هيڅ هم نه دي شوي؟ هو! زه درته دروغ نه وایم، يقين مې ور باندې راغلو. ځوان احساساتي بنکارېدو ويې ويل: که له مونږ سره ځې، نو درته خوشاليږو که نه ځې نو مونږ ډېر لرې روان يو له غرونو به تېرېږو، بيا مونږ ته اجازه راکړه، خو پام دې وي دلته وسله والې ډلې گرځي، که و دې ويني نو سمدلاسه دې وژني.

هغوی ته مې رخصت ورکړ، قبر ته راغلم دعا مې ورته وکړه، په زړه کې مې لږ څه اميد را پيدا شو فکر مې وکړ، کېدای شي نرگس ژوندي وي او دا د کوم بل چا قبر وي ترې روان شوم.

ژرژر مې مخ وړ اړولو او د قبر سره مې ډېرې هيلې او ارزوگانې بسې شوې، کلي ته را ورسېدم سيدا د خان کور ته لاړم، د پخوا په څېر نه وو پاتې شوی، هغه غرور يې اوس ختم شوی و او په يوه ورانه او ويرونکي کنډواله بدل شوی و.

هرې خوا پکې وگرځېدم، د اسونو تبيلۍ ته ورننوتم، توره شپه وه، څه مې نه ليدل آس و ششېدو، وويرېدم او په احتياط سره مخته تلم پر آس مې لاس ولگېدو، تيار زين کړی ولاړ و له تبيلې مې راويستو، سپين رنگ يې درلود، ډېر غټ و، توره او کلاشينکوف يې هم تر ملاتړ شوي و، ور پورته شوم توپک مې اوږې ته واچولو حرکت مې ورکړ. د قلعي له لويې دروازې ووتم، وسله وال کسان د کور پر طرف را روان وو، څنگه يې چې وليدم سمدلاسه يې ډزې را باندې شروع کړې له آس څخه مې ځان وغورځاوه، جنگ

مې ورسره شروع کړ، هغوی ورو ورو را نږدې کېدل او زما مرمۍ هم په خلاصیدو وې، ټوپک مې وغورځاوه او آس ته ور پورته شوم، دوی چې د تېښتې په حالت ولیدم، رامنډه یې کړه او سختې ډزې یې را باندې شروع کړې.

د آس واگې مې په لاس کې ټینګې کړې زور مې ورکړ آس پر دوو پښو ودریدو او دومره تېزله دوی لاړم، چې یوازې ګرد یې ورته پرېښود او زه یې ترې وژغورلم، ځای ځای به مې کډوال ولیدل چې د پاکستان پر لور به روان وو، ما به ترې پوښتنه کوله چې زمونږ د کورنۍ په اړه څه راته ووايي، خو هیچا هم معلومات نه درلودل، ملامت هم نه وو هر څوک په خپل غم اخته وو. د سهار رڼا په خپرېدو وه او شپې خپله لمن ټولوله، د دره ګي په لویه ډنډه مې اودس وکړ، هملته مې لمونځ اداء کړو او د لوی خدای (جل جلاله) څخه مې سوله، نرګس او خپله کورنۍ یو ځای وغوښتل او پر آس مې پښه واړوله.

د خپلې کورنۍ د پیدا کېدو هوډ مې وکړ او د سرحد پر لور مې حرکت پیل کړ، وسله وال کسان به د مسافرو د تېرېدونکو لارو پر سرځای ځای ولاړ وو، له مهاجرو څخه به یې پیسې سره او سپین زر لوتل، په هیچا یې هم زړه نه سوځېدو. په پوښتنو پوښتنو مې دوه شپې او ورځې لالهانده ورپسې تیرې کړې، کله چې نا امیده شوم د میرانشاه پر لور مې حرکت وکړ، پر ټولو مهاجرینو وګرځېدم، خو خپله ورکه مې پیدا نه کړه. په دې لټه چې خپله کورنۍ پیدا کړم، د پښتونخوا هیڅ سیمه مې پرې نه ښوده، هر یوه کلي ته مې سلام ورواچاوه د هر چا خوله مې بوی کړه، خو مایوسی تردې حده ورسولم، چې لیونتوب ته نږدې شوی وم، ملامت هم نه وم، ځکه دوه کاله پرلپسې

وگرځېدم، يو نا معلوم او بې پياښه مسافروم، ډول ډول خلک مې په دې دومره وخت کې وليدل له چا څخه خپل بچيان ورک شوي وو، له چا څخه وژل شوي وو او ځينو خپل د وجود غړي له لاسه ورکړي وو.

دا هر څه به خامخا کېدل، يو دروند انقلاب تېر شوی وو، شپه مې پېښور کې وه، پر سهار مې د ميرانشاه په لور حرکت را وکړ، په دې اميد را روان شوم چې زمونږ کليوال هملته ډېر زيات اوسېدل، ما ويل که خدای (جل جلاله) کول، زما کورنۍ به هم هملته پيدا کړم، سخته گرمي وه، ځای ځای به له آس څخه ښکته کېدم دمه به مې کوله او بيا به مې حرکت کاوه، له ډېر مزل وروسته را ورسېدم په پوښتنو، پوښتنو مې ځان ستړی کړ، غرمه وه د يو کور له خوا څخه تېرېدم په کور کې د واده مراسمو، له آس څخه را ښکته شوم د کور مخې ته ډېر خلک ناست وو.

په خپلو منځو کې يې خبرې کولې، آس مې پر وڼه وتړلو، نږدې ورغلم له څو کسانو سره مې ستړې مشې وکړه او ورسره کيناستم. پوښتنه مو سره وکړه ځانونه مو سره معرفي کړل، مهاجرو د خوست څخه را کډه شوي وو، يو سپين ږيري له حجرې را ووت، ټول خلک ورته پورته شول له يوه يوه سره يې ستړې مشې کوله، ډېر مېلمه پال سړی ښکارېدو، ټولو ورته مالک صاحب ويل، ښکلی سړی ښکارېدو. سپينه ږيره، سپينو جامو او تورې لونگۍ يې وجود ته لښکلا او روبور بخښلي وو، وار تر ما را ورسېدو، غرمه ستړې مشې يې را سره وکړه ويې ويل:

لکه چې مسافر يې سترې راته ښکاري حجرې ته درځه لږ به دمه شي او ډوډۍ به دې هم نه وي خوړلې، ما د هو په معنا سر و خوځاوه، مالک صاحب د نورو سره سترې مه شي کوله، کله چې وزگار شو مخ يې را واړوه، زياته يې کړه ځوانه راځه چې حجرې ته لاړ شو. ورروان شوم بيا مې ورته وويل: مالک صاحب هغه آس هم زما دی، مالک صاحب وويل: غم يې مه کوه ته زما مېلمه يې هغه به هم تاييلې ته په مزدور باندې بوځم، روان شوو حجرې ته ورسېدو او کېناستو، لويه حجره وه له مېلمانو څخه ډکه وه، بالښت ته مې څنگ ولگاوه، داسې راته ښکارېده لکه د مالک صاحب کريم، په حجره کې چې ناست وم، ذهن مې مصروفه شو سر مې پر بالښت ولگاوه سترگې مې پټې شوې.

نرگس مې په ذهن کې غزونې کولې، راته ويل يې ژوند له بېلا بېلو پړاوونو ډک دی، کله غم کله ښادي، کله ژړا او کله خدا، ځوانسان بايد له حالاتو سره مقابله وکړي او خپل ځان ورته تسليم نه کړي. خپل هغه هدف ته ځان ورسوي چې په لټه يې راوتلی وي، هو بله دا خبره چې ته به هم ما نه هېرې، زه ستا په انتظار شپې او ورځې سبا کوم او زه باور لرم، چې ته ما نه پرېږدې، د مقصد خبره مې دا کوله چې ته اوس خپل هدف ته را رسيدلی يې، ته به خپله ورکه پيدا کړې، يواځې اوس حوصله وکړه، چا را باندې غږ کړ، لاسونه دې ومينځه، را پورته شوم، خوب مې ليدو يو ښکلی خوب و، لاسونه مې ومينځل، ښه ډوډۍ يې تياره کړې وه، ډوډۍ مې وخوړه او هلک دسترخوان ټول کړ.

مالک صاحب حجرې ته راننوت، ماته يې وکتل زياته يې کړه: آس دې تبيله کې ترلې دی او واښه هم ورته اچول شوي دي، نن همدلته پاتې شه زما د

زوی واده دی، شپه را سره وکړه، بیا چې هر چېرته ځې نه دې را ایساروم، زه
غلی شوم په لیدلي خوب مې سوچ کاوه ما ویل: هغې راته دا خبره ولې وکړه
چې ته خپل هدف ته رسیدلی یې او خپله کورنۍ به پیدا کړې، ایا زما کورنۍ
همدلته اوسیدلې؟! زما مور، پلار او زما نرگس، حیران وم چې څه وکړم د
ماسپښین اذان وشو، جماعت ته لاړم لمانځونه مو په جمع سره اداء کړل،
قرآن کریم مې را واخېست او د سورت یاسین تلاوت مې شروع کړ.

په سترگو کې مې اوبښکې راغلې او زړه ته مې یو ډول سکون حاصلېدو،
وروستي لس سورتونه مې هم ولوستل او د لوی خدای (جل جلاله) څخه مې د
خپلې کورنۍ د پیدا کېدو دعا گانې وکړې، له جماعت راووتم، د واده په لور
ورغلم، په ناوې پسې مو تر ورغلل او ناوې یې په ډېر خوند او خوشالۍ سره
په سره ډولۍ کې راوړه، د مازدیگر ډوډۍ لپاره یې ښه ترتیب نیولی و، زیات
مصارف یې کړي وو او ډېرو خلکو پکې گډون کړی و.

د ډوډۍ مراسم تېر شول شپه شوه، ټوله شپه مې په سوچونو تېره شوه
په ذهن کې مې ډول ډول اندېښنې را تېرېدې، په سهار مې یو خپل کلیوال
ولید ډېر ورته خوشاله شوم، کلک مې په غیږ کې ونیو، سترگې مې په
اوبښکو لمدې شوې، کور ته یې بوتلم، د مالک صاحب له کلي څخه یو کلی
لرې یې اړولي وو، په حجره کې کېناستو چای یې راوړو، زاړه مور کې یې هم
د سترې مشې لپاره حجرې ته راغله، ورپورته شوم، د مور مینه مې پرې
راغله، په دواړو مخو یې ښکل کړم، ما یې هم لاسونه ښکل کړل.

سترگو ته يې پروني ونيو، په سلگو شوه، او بنسکوي يې په کونځي مخ
 کړنې جوړې کړې، زما سري يې په خپله سينه کلک ونېوه، ماته يې هغه شيبه
 را ياده کړه، په کومه شيبه چې زه له کوره په يوه داسې سفر روان وم، چې تر
 اوسه پورې هم پای ته نه و رسيدلی او مور مې کلک په غېږ کې نيولی وم،
 نرگس د ماشومانو پر څېر چيغې وهلې او ما داسې ژړل لکه، د غېږې ماشوم
 چې څوک د خپلې مور له غېږې په زور جدا کوي، سليم له مټ څخه ونيوم وې
 ويل: خدای (جل جلاله) به هر څه سم کړي، بس دی نور مه ژاړه، ځان مې را سمبال
 کړ، او بنسکې مې پاکې کړې، کيناستو بالنست ته مې تکیه ولگوله او د زړه
 څخه مې لږ بوج کم شو.

د سليم مور ته مې وکتل، د حال احوال پوښتنه مو سره وکړه، ويې ويل:
 زويه! ډېر لوی شوی يې، که سليم راته نه وای بسودلی، نو فکر نه کوم چې
 پيژندلی مې وای او رښتيا اوس خو مې سترگې هم کار نه کوي، نظر مې خراب
 شوی دی، د قدیم زوی مرگ خو مې له ژوند څخه وويستل، ظالمان دې خدای
 تباہ او برباد کړي، هر چاته يې خپله برخه غم ورکړ، له سترگو يې بيا او بنسکې
 راغلې، ما ورته وويل: قدیم دې خدای (جل جلاله) وبخښي او ژوند د مرگ امانت
 دی، مونږ ټول به يوه ورځ مړه کېږو، سليم چای راوړ او پيالې يې ډکې کړې،
 په خبرو، خبرو مو چای سره وڅکلو، د سليم مور وويل: ستا د کورنۍ څه پته
 ونه لگېده؟ ما د نه په مطلب سر وخواوه، هغې وويل: مونږ هم ورپسې ډېر
 خفه يو او هر څوک چې راځي پوښتنه يې ترې کوو، خو خدای (جل جلاله) خبر دی،
 چې ځمکه ولې دوه ځايه شوه او هغوی پرې ډوب شول، ماته يې مخ را واپوه
 خفه شوه، لکه چې ځان ته يې پام شو، هسې نه زما پر خبرو مایوسه او خفه

شوې وي، ما ورته وويل: كله چې هغوی كډه كوله تاسو په كلي كې وئ؟ بودی
سرو خواوه، هو! ما بيا وويل:

د واده له مراسمو او د جنگ څخه چې په هغه ورځ پېښ شوی و، لږ څه
خبر شوم، غواړم د خپلې کورنۍ د بربادۍ او د نرگس د ارمانونو د رژېدو
کيسه ټکي په ټکي واورم، بودی ځان يوي او بلې خوا کاوه، پرې پوه شوم چې
نه غواړي ما خفه کړي او کيسه راته وکړي، ويې ويل: چای وڅښه در څخه سوړ
شو او زه هم کور ته ځم، سر مې درد کوي، په ډاډه مې ورته وويل: اوس له غمو
سره بلد یم او بله دا چې که هر څه شوي وي اوس هسې هم شوي دي، خو زه
بايد پوه شم چې دا هر څه ولې او څنگه وشول؟ بودی په خپل ځای بېرته
کيناسته، سترگې يې له له او ښکودنې ښکاريدې خوله يې پرانېسته:

پسرلی و، خو هيڅوک يې پر خوند نه پوهېدل، هر سهار به ځينې
کليوال د جان محمد حجرې ته تلل، هغې يوه لويه سرميزۍ راډيو درلوده، په
اووه بجو به يې د (بي بي سي) راډيو خبرونه نيول، ټول به چوپ ورته ناست
وو، خبريال به هره ورځ يو بد خبر اورولو، ويل به يې: نن پلانی ولايت تسليم
شو او پلانی سيمه يې ونېوله، د مړو او زخميانو شمېر به له سلگونو يوه ورځ
هم کم نه و او زمونږ تر لمنې هم را ورسېدو، خود مالک صاحب عزيز خان په
اور کې به هره ورځ سوځېدو، يوه ورځ يې د كلي په منځ کې زوی ډزې وکړې او
نارې يې کړې چې د قدرت الله لور نرگس نور زما په نامه شوه.

ټولو كليوالو له بې وسۍ هيڅ ونه ويل او خفه، خفه خپلو کورنو ته
لاړل، ستا پلار راغی د مالک عزيز خان زوی ته يې بې غيرته، بې ايمانه او بې

شرمه وویل او له غصې سور سور اوښتو، کلیوالو را نیولی و، د عزیز خان زوی ادم خان یوازې ورته خندل او ویل یې بې چاره ملامت نه دی، ځوان زوی یې ورک دی، له ایران یې راتلل امکان نه لري، اوس به خامخا وژل شوی وي.

په ملنډو یې د افسوس کلمه له خولې راووته، ورځ تېره شوه، څو ورځې وروسته یې خپله ژبه لا پسې اوږده کړه، ویل یې سبا به زما او د نرگس واده وي، دا خبره په ټول کلي داسې بده ولگېده چې توبه وباسه، د عزیز خان په کور کې د واده بندوبست او مجلسونه پیل شول، سبا شو ټول ویرې اخیستي وو، هیڅوک هم له کورونو نه وتل، هر چا په خپل کور کې ویر کاود، ماسپښین عزیز خان ډولی د قدرت الله د کور مخته ودروله، له ډولونو او سورنیو سره ولاړ وو.

ناڅاپه ډزې شروع شوې، ډولونه غلي شول، د واده گډون والو چیغې پیل کړې، یوې او بلې خوا یې منډې وهلې، د کور مخته د عزیز خان مشر زوی، په وینو کې لوند پروت و، درندې ډزې کېدې، قدرت الله او ستا پلار په مورچو کې ناست وو او بې دریغه ډزې یې کولې، یو نیم دوه ساعته به نه وي تېر شوي، چې ستا پلار او قدرت الله د خپل عزت پر سر خپل روحونه غزرائیل ملایکې ته وسپارل او شهیدان شول.

عزیز خان ډېر په غصه و، د خپل زوی جنازه یې پورته کړه او کشري زوی ته یې وویل: راځه! ستا د ناوې ډولۍ به همدا نن او همدا شېبه پورته کوم، کور ته دننه شو، ستا او د نرگس مور عزیز خان تر پښو لاندې کړې، هغوی ژړل او د لوی خدای (جل جلاله) څخه یې د هغوی د بربادۍ غوښتنه کوله. عزیز خان

کوټې ته دننه شو، منډه یې کړه او د نرګس څخه یې د زهرو ډک جام ونيوه، په څنګ کې ور سره کیناست، ویې ویل: نه، نه نور مې تر دریو ورځو په تا اوبه او خواړه بند کړل او ته به نه څه خوري او نه څه څښې، قسمت بیل شی دی، دیو په خوله کې شخوند په نصیب نه وي او بل یې ترې اخلي، جام یې پر سر واړاوه، نرګس ورته ردې کتل سوړ اسویلی یې وباسلو.

عزیز خان وویل: دا څنګه اوبه وي؟! حالات یې په خرابېدو شول، له کټ را وغورځېدو، په کوټه کې رغړیدو، چیغې یې وهلې، معده مې سوری شوه، مې کېږم، خو دقیقې وروسته یې په ډېره سختۍ ساه ورکړه، زنگدن یې ډېر سخت و، خدای (جل جلاله) دې مسلمان له داسې زنگدن څخه ساتي، د نرګس د ډولۍ پر ځای د عزیز خان جسد له کوره ووت.

کلیوال را جمع شول، ستا پلار او ماما یې له څو کیوړا کوز کړل، غسل یې ورکړ، کفن یې ور واغوستل، مودې، نرګس او د نرګس مور داسې ژړل چې ځانونه یې وژل.

مازديگر مولوي صاحب دوه جنازې وکړې او دوو قبرونو باندې خاورې واوښتې، ټول کلی ویر او ژړا اخیستی و، پر سبا چې خبر شوو ستا مور، نرګس او د نرګس مور خپل کلی پرېښودلې و او یوه نامعلوم لوري ته د خپل عزت د ساتلو په خاطر تللې و، کلیوال ور پسې ډېر وګرځېدل، خو پیدا یې نه کړل.

د پلار او ماما مرګ مې په زړه کې اور بل کړ او د انتقام د تندې ماتول یې غوښتل، بوډی غلې شوه، ځانته مې پام شو، ګریوان مې په اوښکو لوند

شوی و، له ډېرې ژړا مې سترگې خوږیدې، سلیم اوښکې پاکې کړې، ما وویل
مور جانې!

آس مې د مالک صاحب په کور کې تړلی دی، له سهار راهیسې ترې
راغلی يم او ورته ویلي مې هم نه دي، پورته شوم بوډۍ وویل: ښه ده اوس لاړ
شه، خو دا کور خپل کور وگڼه او ما خپله مور، آس دې همدلته راوله، زه ترې
ساتنه کوم، زموږ مالداري هسې هم کمه ده او بله دا چې ته اوس استراحت ته
ضرورت لرې، د کلونو، کلونو مزدوری او د کورنۍ بېلتون وهلی یې، په ځان
دې باید ډېر پام وکړې، د خپلې کورنۍ لپاره، د خپلې نرگس لپاره هغې درته
کلونه، کلونه انتظار کړی دی، ښه اوس لاړ شئ، ترې راووتو، د سلیم مورد
خپلې مور په خبر مینه راکوله، د مالک صاحب تر کوره پورې ما او سلیم سره
هیڅ ونه ویل.

د حجرې مخې ته څو کسان په کتونو کې ناست وو، سلام مې ورواچاوه
او کیناستو، یو ځوان را پورته شو، سترې مشې یې راسره وکړه، ویې ویل:
زما پلار دې څو ځله پوښتنه وکړه، ویل یې چې راشي ماته یې حجرې ته راوله،
چوپه خوله ور پسې روان شوم، سلیم هم راپسې و. حجرې ته دننه شوو، له
مالک صاحب سره څو نور سپین ږيري هم ناست وو، ټوکې ټکالې یې سره
کولې، حجره لویه وه، زه د دوی خواته کېناستم، دوی مې خبرو ته سره
پرېښودل، د ځوانۍ خاطرې یې بیانولې، چې ښه سره سترې شول، سپین ږيرو
رخصت واخېست او لاړل.

مالک صاحب را باندې غږ کړ: راځه هلته ولې ناست یې، ورغلم څنگ کې ور سره کېناستم مالک صاحب وویل: چېرته تللی وې؟ ما وویل: دا سلیم نومېږي او زما کلیوال دی سهار مو سره ولیدل او له ده سره کور ته لاړم، زه غلی شوم، مالک صاحب په ځیر، ځیر راته کتل زیاته یې کړه:

له پرون راهیسې دې چې وینم، څېره دې له ډېرو غمونو او رازونو راته ډکه ښکاري او رښتیا ستا نوم؟ ما وویل:

نوم مې عابد د خوست ولایت یم، ملک صاحب وویل: ډېر ښه دلته دې څنگه را پېښه کړې ده؟ زه غلی شوم ملک صاحب را څخه په چل چل د ژوند خبرېدو پوښتنې کولې، سلیم وویل: ملک صاحب عابد په تنګۍ ځوانۍ کې ایران ته مسافر شو، سلیم همدا سې کیسه پسې وغځوله، خو ما یې کیسې سمې نه اوریدې، که څه هم د دوی تر منځ ناست وم، خو سوچونو داسې په مخه کړې وم چې ځان مې هیر کړی و.

نرګس مې سترگو، سترگو ته کېده، دهغې مینه، معصومتوب، ښکلا او هغه له مینې ډک لیکونه، چې ایران ته به یې رالېږل او زما حوصله به یې زیاتوله، نه پوهېږم چې څومره وخت به تېر شوی وي. سلیم وښورولم پر خپل حال شوم، ملک صاحب خبرې کولې او زما پر حال یې افسوس کاوه، سترګې یې را واړولې ویې ویل: عابده! دا خپل کور وګڼه ته زما د زوی په شان یې، له لومړي نظر چې مې لیدلی یې په زړه کې مې خوا خوږې در سره پیدا شوه او بله دا چې د سلیم خبرو خو ډېر زړه ته راتېر کړې، ته به نور هیچېرته هم نه ځې، له

مونږ سره به اوسې، زه ډېر دوستان لرم او د پښتونخوا په هره سيمه کې خپل
خپلوان لرم.

ټولو ته به زه ستاد کورنۍ د پيدا کېدو ووايم، هغوی به يې ضرور پيدا
کوي، په دې سره د ملک صاحب زوی د ډوډۍ سره يوځای راغی لاس ته يې
اوبه را واچولې دسترخوان يې هوار کړ، ډوډۍ مو سره وخوره، د ملک صاحب
زوی ته مې وويل: چې هغه زما آس څنگه دی؟ هغې وويل: پرون ښه و، خون
نه پوهيږم، نه څه خوري او نه څښي، لکه بت ولاړ دی، زما په فکر ته يې
يادېږي، ملک صاحب موسکې شو، زوی ته يې وويل: را ويې باسه، د خوړ پر
لور لږ چکر ولگوي آس به هم وگرځوي او ستاسو به هم لږ ساعت تېر شي.

هلته ډېرې ښکلې اوبه بهيږي او شنه وابښه هم شته، آس له سهار څخه
څه نه دي خوړلې چې لږ موړ شي، د ملک صاحب زوی کور ته لاړ، مونږ له
حجرې بهر راووتو، څو شيبې وروسته د ملک صاحب زوی له دروازې را
ښکاره شو، رسی يې په لاس کې نيولې وه آس يې بهر را وباسلو، څو قدمه
وړاندې ورغلم لاس مې وړ باندې تېر کړ، سريې تيت نيولی و، ورمېر مې وړ
باندې وگرولو، گيله من راته ښکارېدو، پړی مې په لاس کې واخېستو ترې
خلاص مې کړ او مخکې روان شو.

آس له شا غلی، غلی را پسې روان و، خوړ ته ورسېدو، د ملک صاحب
خبره رښتيا وه، په خوړ کې شنې اوبه بهيدي او پر غاړو يې شنې ونې، ښکلي
وابښه او بېلابېلو گلونو خپلې غوټې سپرلې وې او د خوړ غاړې ته يې يو
شاعرانه او جذاب رنگ وړ بڅښلی و، د خوړ پر غاړه د يوې لويې ونې سيوري

ته کهناسټو او د بهیدونکو اوبو له شوره مو خوند اخیستو، ځای ځای خلک
خوږ ته را کوز شوي وو، چا پکې لامبو وهله او چا پکې ماهیان نیول، ډېر
بنسکلی تصویر یې زما زړه ته را کولو، خو ما یو کمی احساسولو، چې کاش
دلته دې بنسکلي منظر ته یوازې نه وی راغلی، که څه هم دوه کسان را سره وو،
هغوی را سره د غم په لرې کولو کې مرسته کوله او د خوږ د اوبو او بېلابېلو
گلانو خوا ته به یې متوجه کولم او صفتونه به یې راته کول، خوزه کون شوی
وم، په دې شپو ورځو کې د لیونتوب تر حده رسیدلی وم.

ډېر نا امید شوی وم، خو کله چې هغه خوب را یاد شو، چې سیما راته
ویلی وو، ته لږه نوره هم حوصله وکړه، خپله ورکه به پیدا کړې. اوس خپل
هدف ته رسیدلی یې، نو لږه حوصله به مې پیدا شوه، تر ډېره د خوږ په غاړه
ناست وو او مازدیګر د ملک صاحب د کور پر خوا را روان شوو.

لږ مې حالت ښه شو، شپې او ورځې تیریدې، لس دوولس شپې وروسته
مې زړه ډېر تنګ شو، نه پوهېدم چې څه وکړم اخیر مې پریکړه وکړه، چې یو
ځل به خامخا خوست ته ځم، د خپل پلار قبر به وګورم، د خپل کور او کلي
څخه به هم لیدنه وکړم، له ملک صاحب څخه مې رخصت واخیست، آس هم
خپله ستوماني ایستلې وه، ورپورته شوم، د سهار سترګه لانه وه راختلې چې
حرکت مې وکړ، ځای ځای به مې دمه کوله او ورو، ورو خپل کلي ته نږدې
کېدم او اخبر د کلي خواږه هوا تر سپوږمورا ورسېده، خود خوښۍ پر ځای
مې د غم احساس وکړ او سترګو ته مې د اوبو بېولو بهانه جوړه شوه، زړه
مې راته ویل چې ته ولې ورځې؟!

څوک به تسلي درکړي، بدون له درده؟ له غمه ته نور هيڅ هم نه شي ترلاسه کولی، د کور ړنگ ديوالونه به درته خپل ماشومتوب او خپله نرگس درياده کړي، د پلار قبر به د مور او پلار مينه، د هغوی ناز او د هغوی گرانيت درياد کړي، په سوچونو کې وم، آس په ارامۍ مزل کاوه، لکه چې ستومانه شوی و.

له لرې مې پر خپله هديره سترگې ولگيدې، ورو، ورو ورنږدې کېدم، په هديره ولاړې ونې ټولې وچې شوې وې، لکه چې په انسانانو پسې خفه شوې وې او له غمه وچې شوې وې. د هديرې لوی ډنډ چې هر وخت به له شنو اوبو ډک و، اوس پکې د الوتونکو لپاره هم اوبه نه وې.

له آس بنکته شوم ټولو قبرونو ته مې دعا وکړه، اخېر د پلار قبر ته ورغلم، د سليم مور راته ويلي وو، چې د نيکه ترڅنگ يې بنځ دی، قبر ته مې وکتل نږدې وه چې زړه مې وچوي، د پلار قبر مې وليدو، قبر دومره زوړ شوی و، چې تابه ويل د پيريو، پيريو قبر دی، دوامې ورته وکړه، د قرانکریم څو ايتونه مې پرې تلاوت کړل، قبر مې له سره ور باندې تازه کړ، خاوره مې ور باندې واچوله او لرې غره ته لاړم، سپين کاني مې راوړل، ور باندې ومې اچول، همدا شان د نورو اقرباوو قبرونه مې هم لږ سره سم کړل، د پلار د قبر پر لور راغلم ژرانه راتله.

د غمونو او دردونو سره اوس عادت شوی وم، خو زړه مې بې درېغه چيغې وهلې، زه هم حيران وم کېدای شي دا د غمونو يو بل پړاو وي، وروستی پړاو، ورځ مې هملته تېره کړه، د ماښام په تياره کې په ويره، ويره خپل کور ته

لارم، په کلي کې هېڅوک هم نه وو، لوی، لوی چينارونه، توتان او داسې نورې ونې چې زمونږ د کلي ښکلا يې يو په دوه کړې وه، ټول وچ شوي وو، په لارو کوڅو او کورونو کې ځنگلي و اښه شنه شوي وو.

کلی په يوه ځنگل بدل شوی و، کور ته دننه شوم آس مې وټاړه، يوې او بلې خوا پکې گرځېدم، د ماشومتوب تنه تصويرونه به يو، يو زما او ښلنو سترگو ته درېدل او زه به يې کله وژړولم او کله به مې بې درېغه وخنډل، له آس مې زين ښکته کړ، له بل هر ځای خپل کور راته خوندي ښکاره شو، فکر مې وکړ، چې همدلته به شپه وکړم، له کوتو داسې ښکارېده چې په دغه دوو کلو کې ورته چا سر هم نه دی را ښکاره کړی، فکر ته مې هغه الماري او هغه کتابونه راغلل، په بېړه کوټې ته دننه شوم، الماري په همغه ځای په ديوال کې ځای پر ځای شوې وه، ور نږدې شوم، لاسونه مې لږ زېدل په سختۍ مې د الماري دروازه خلاصه کړه، په کتابونو خړ گردونه پراته وو، يو، يو مې له گردونو پاک کړ، ښکلول به مې، ما به ويل دا به نرگس په لاس کې نيولي وي، لوستلي به يې وي، د لاس ليکنې به مې لوستلې، په سترگو پورې به مې نيوې، او ښکې به مې ورته تويولې، سپوږمۍ او ستورو را سره ښه ملتيا کوله، په رڼا يې ټوله ځمکه سپينه ورځ گرځولې وه.

ديوال ته مې ډډه ولگوله، کتابچې يې ټولې له ښکلو، ښکلو ليکنو ډکې کړې وې او د ژوند ډېرې شېبې يې د مينې په خيالي نړۍ کې د خپل محبوب سره تېرې کړې وې.

ځای، ځای به یې له هجر سر ټکولی و، اوښکې به یې د کتابچې پر پاڼو
توی شوې وې او د لیکنو ځینې برخې به یې ړنگې کړې وې، شاعرانه خبرو به
یې له دې جهان کوم بل جهان ته بوتلم.

ځای ځای به یې دومره بنایسته لنډې لیکلې وې چې د یوې حیاناکې
پښتنې د مینې اظهار به پکې شوی و.

کاغذ لیکلی ترېنه واخلي
د اوسنۍ زمانې یار دی ټگ به وینه

د بېلتون زور راته معلوم شو
په میرې پښه نه ږدم چې یار به یې پاتې شینه

زما د زړه بازار دې وران کړ
په دې وران شوي بازار بیا راشه مینه

که فکر بند په زولنو کړم
چې رانه خلاص شي برابر جانان ته ځینه

ستا په راتلو زما باور دی
تر ښکندنه انتظار درته کومه

همداشان ادبي ټوټو، لنډو کيسو او شعرونو به يې د يوه لوړ شخصيت څرگندونه کوله، په همدې کې خوب په خپله غېږه کې اخيستی وم او بل جهان ته يې وويوړم، خوب مې ليدو نرگس په ډېرو مشکلاتو کې وه، مخې ته راغله لاس يې راکړ، غږېو نيولې وه په غېږ کې را ولوبېده، په سلگو کې يې راته وويل: ته بيا ولې دومره لرې را څخه لاړې؟ زه خو درته انتظار وم چې سهار يا مازديگر به دروازه را ټکوي، خو ته بيا خپله لار بدله کړه، نه پوهيږم تر کومه به را پسې سرگردانه گرځې، نور راشه ژر کوه ما پيدا کړه، هجر دې نه شم زغملی او دا سختې شيبې به تر کومه را باندي تيريږي؟

خبر دې يو ځل راشه له دې سره يو دم را وينئ شوم، شپه وروستی برخې ته رسيدلې وه، په فکر کې شوم، يو ځل سيما راته په خوب کې راغلې وه، چې ويلې وو: اوس خپل منزل ته رسيدلی يې او اوس نرگس په خوب کې راغله چې له ما ولې دومره لرې لاړې. يا خدايه! دا څه معنا لري؟ ايا نرگس او زما مور د ملک صاحب په کلي کې اوسيږي؟ خو بيا ولې ملک صاحب راته ونه ويل؟ ځان سره مې پريکړه وکړه چې همدا اوس بايد روان شم او هملته يې پوښتنه وکړم، کېدای شي ملک صاحب ته معلومات نه وي او هغوی يې نه وي پيژندلي، پورته شوم ټول کتابونه کتابچې هر څه مې په خپل څادر کې واچول پر آس مې زين برابر کړ او څادر مې هم ورباندي وتاړه.

د سهار په څره کې له کوره ووتم او د ماشومتوب د خاطرو ډک کور مې يوازې پرېښود، ترې روان شوم ژر، ژر به مې مخ وړاړولو، داسې راته ښکارېده لکه چې نرگس ته مخ وړاړوم او ايران ته په لوی سفر روان وم،

حواس مې را ټول کړل، سفر ته مې دوام ورکړ، د سهار لمونځ په قضا کېدو و، چې د خوست ښار ته ورسېدم، داسې مناسب ځای راته پیدانه شو، چې لمونځ پکې وکړم، وړاندې مې وکتل پر مېخانیک مکتب مې سترگې ولگیدې، ور روان شوم دروازه یې په بمونو الوزول شوې وه.

له دروازې ورننوتم ژر، ژر مې لمونځ اداء کړ، خدای (جل جلاله) ته مې لاسونه پورته کړل او خپلې کورنۍ او خپل هېواد ته مې د لوی خدای (جل جلاله) څخه امن وغوښتو، د اسمان په لور مې وکتل، په لوی چنار د سهار زیر لمر ولگېدو او یوه ښکلې توتکۍ له یوه ښاخ څخه بل او له بل څخه بل ته ټوپونه وهل، داسې چغاري یې کاوه، چې د انسان زړه یې سوری کولو، یو چا مې د شا له خوا پر اوږه لاس کېښودو، مخ مې ورواړولو پورته شوم ومې نه پیژندو، په غیږ کې یې ونیوم، زیاته یې کړه:

لکه چې و دې نه پیژندم؟ نه و مې پیژندې، زما د سفر ملگری محمد نور یې، ولې به د هغه سفر ملگری هېروم، چې سفر مې ورسره تېر کړی دی، خوزه نه پوهیږم چې دا ولې په مونږ داسې حالات راغلي دي، اخبر ولې خدای (جل جلاله) په کوم گناه نیولي یو؟ له غېږې مې بېل شو، سره کېناستو، د مسافري خاطري مو سره یادې کړې، اوښکې مو سره توی کړې، د ایران په اړه مې ور څخه وپوښتل، د سیما پوښته مې ترې وکړه، محمد نور له ملک صاحب سره په کارخانه کې کار کاوه، د سیما په هکله یې څه نه راته ویل، خو خبر مې مجبور کړ، محمد نور وویل: ته چې راغلي نو سیما ډېره سخته ناروغه شوه،

ډاکټرانو يې ناروغي نشوه معلومولی، اخيري يې ناروغي يوه داسې ناروغي
جوته شوه، چې.....

ما وويل: څه د څه شي ناروغي يادوي؟ ته ولې چوپ شوې ولې څه نه
وايي؟ محمد نور په پرېشانه غږ وويل: هغه د کينسر په ناروغي اخته شوې
وه، هره ورځ به يې له بلې ورځې بدتره وه او له څو مياشتو وروسته به يې
يوازې ستا نامه ډېره اخيسته، هيڅ يې نه خوړل او د ژوند ورځې يې په
ختمېدو شوې وې او داسې ورځ هم راغله، چې هغې خپله ساه ستا د نامې په
اخيستو او (لااله) په ويلو سره خپل رب ته وسپارله، هغه غلې شو.

زه حيران وم، د سيمې په مرگ مې له زړه څخه سرې وينې بهيدې، چوپ
وم، هيڅ مې نه ويل، بې کسې او بې وسي مې سترگو ته اوښکې راوستې او د
گريوان پر لور يې لارې خپلې کړې، محمد نور وويل: ژاړه مه، دا به د لوی
خدای (جل جلاله) رضا وي، زياته يې کړه: ډېر خوشحاله شوم چې سره و موليدل،
زه نور ځم محمد نور لاړو. د پورته کېدو نه وم، لاس مې ورکړو او لاړ په
سوچونو کې ډوب شوم، د سيمې مېنه، سپېڅلتيا، ښکلا هر څه راته يو، يو
ياد ته راتلل، چې ناڅاپه د ټوپک ډز شو، د سوځېدلو تعمېرونو پر طرف مې
وکتل، وويريدم او ورو، ورو ورو روان شوم، دهليز ته دننه شوم، غلې، غلې
مخکې لاړم، يو کس له بل د خزانې په اړه پوښتنې کولې، هغې زگېروي وهل
او د بيا هم په مرگ گواښه، پښه مې په تېرېدو ولگېده له خولې مې چيغه ووته،
پر ځمکه را پرېوتم، ژر پورته شوم، ترڅو مې څوک ونه وينې او يوې کوټې ته
دننه شوم، يو څوک په منډه په دهليز کې را روان وو، زړه مې بې واره درزیده

له ودانی څخه په منډه ووت، په احتیاط له کوتې راووتم، ډاډمن شوم، چې نور څوک نشته مخکې لارم، زگیروي مې واوریډل، یو ځوان پرمخې پر ځمکه په کوټه کې پروت و، په لټ مې را وړاوه.

په لیدو یې حیران شوم، خبره یې اشنا راته معلومه شوه، خبر مې وپیژندو، هغه څوک و چې زما ارمانونه یې رڅولي وو، زما کورنۍ یې برباده کړې وه، زما نرګس یې ژړولي وه، اوس په خپلو وینو کې لټ پټ پروت و، غصه مې ورته راغله، غوښتل مې چې هملته یې ووژنم، خو د څه ویلو اراده یې لرله، ما ورته وویل: ووايه! څه وایې ایا اوس دې را باندې زړه یخ شو، چې زما ژوند او زما کورنۍ دې راته برباد کړل؟ په سختۍ یې وویل: ما، ما وبخښه، یوه خبره درته کوم، زموږ د کورد تابیلې په لر کونج کې زما پلار د سرو زرو خزانه ښخه کړې ده، هغه در سره واخله، خپله کورنۍ دې پیدا کړه او ما، ما وبخښه، له دې سره یې په خوله وینه راغله، سړیې کوږ شو او له دې فاني نړۍ یې سترګې پټې کړې.

یو چا د شاله خوا د ټوپک پر کونداغ وووهم، پر ځمکه پریوتم، د پورته کېدو هڅه مې وکړه، خو بې واره گوزارونه یې را باندې وکړل، ورو، ورو مې خپل مغزه له لاسه ورکول، ګډ وډ حالات را باندې راتلل، ځمکه را باندې ګرځېده، اسمان را ړنگیدو او پر ځان پوه نه شوم. او موري زما خوا بې موري، په ما ګراني موري! زما د زړه درمانه موري! زما د سترگو توره! موري ستا په لیدو مې هر څه یاد ته راغلل، مغزه مې پر ځای شول، سترگو مې رڼا ولیده، په غیږ کې یې د یوه ماشوم غوندې ورو لوېدېم، دومره په چیغو، چیغو او د زړه

t.me/Maaher786

له زوره مې وژل، چې تابه ويل د کوټې ديوالونه به وغورځوي، د مور په
غېږه کې تر ډېره پروت وم، بيا مې خپلې خويندې په غېږه کې ونيوې، ومې
ويل زه وایم چې خوب وينم خو شکر خوب نه دی. د لاتین رڼا تته شوې وه، د
مور شاته مې يو څوک احساس کړل، چې ورو، ورو يې ژړل، زړه مې ودرزیدو،
غوږونو مې ژړا ماغزو ته ورسوله او اشنا ورته معلومېده، ځای په ځای
و درېدم، په زوره مې يو دوه قدمه واخېستل، يو څوک پورته شول، دنگه
ځواني، حیانا کې او غټې سترگې. په لیدو مې نور صبر ونه شو کړای، هغه
نرگس وه، زما مینه، زما ژوند، زما هر څه او زما د ماشومتوب ملگرې کلکه
مې په غېږه کې ونيوه او په څو دقیقو کې مو د کلونو خواله سره وکړه او ټولې
گیلې موله زړونو ووتې.

دا کتاب د مآھر-MAAHER-چینل
خه چخته کورس
مآھر

Get more e-books from www.ketabton.com
Ketabton.com: The Digital Library